



ព្រះរាជាណាចក្រកម្ពុជា  
ជាតិ សាសនា ព្រះមហាក្សត្រ



សៀវភៅណែនាំ  
ស្តីពី  
ការយោសាសបោះឆ្នោតជ្រើសតាំង  
តំណាងរាស្ត្រ នីតិកាលទី៦

(ថ្ងៃបោះឆ្នោត នៅថ្ងៃអាទិត្យ ទី២៩ ខែកក្កដា ឆ្នាំ២០១៨)

# អារម្ភកថា



សៀវភៅណែនាំស្តីពី ការយោសនាបោះឆ្នោតជ្រើសតាំងតំណាងរាស្ត្រ នីតិកាលទី៦ ឆ្នាំ២០១៨ ត្រូវបានចងក្រងឡើងជាឯកសារ សម្រាប់ប្រជាពលរដ្ឋ អង្គការមិនមែនរដ្ឋាភិបាលជាតិ និងអន្តរជាតិ ប្រព័ន្ធផ្សព្វផ្សាយព័ត៌មានជាតិ និងអន្តរជាតិ ជាពិសេសគណបក្សនយោបាយទាំងអស់ដែលបានចូលរួម ប្រកួតប្រជែងក្នុងការបោះឆ្នោតជ្រើសតាំងតំណាងរាស្ត្រ ដើម្បីឱ្យងាយស្រួល យល់អំពីបទបញ្ជា និងនីតិវិធី ក្នុងការយោសនាបោះឆ្នោតជ្រើសតាំងតំណាង រាស្ត្រ ។ សៀវភៅនេះជានិមិត្តរូបក្នុងការអនុវត្តសកម្មភាពយោសនា បោះឆ្នោតផ្ទាល់ និងការអនុវត្តសកម្មភាពផ្សេងៗទៀត ដែលទាក់ទងដល់ ការយោសនាបោះឆ្នោត ។

ខ្លឹមសារក្នុងសៀវភៅនេះត្រូវបានដកស្រង់ចេញពីបទបញ្ជា និងនីតិវិធី សម្រាប់ការបោះឆ្នោតជ្រើសតាំងតំណាងរាស្ត្រ នីតិកាលទី៦ ឆ្នាំ២០១៨ និង ត្រូវបានបញ្ចូលនូវឧបសម្ព័ន្ធមួយចំនួន ដែលជាសម្រង់មាត្រានៃច្បាប់ស្តីពី ការបោះឆ្នោតជ្រើសតាំងតំណាងរាស្ត្រ ទាក់ទងដល់ការយោសនាបោះឆ្នោត និងគោលការណ៍មួយចំនួនដែលពាក់ព័ន្ធដល់ការយោសនាបោះឆ្នោត ។



# មាតិកា



ទំព័រ

ការផ្គត់ផ្គង់..... i

មាតិកា..... ii

អក្ខរកាត់..... iv

**១- បទបញ្ជា និងនីតិវិធី សម្រាប់ការបោះឆ្នោតជ្រើសតាំង  
តំណាងរាស្ត្រ ជំពូកទី ៧ ការយោសាសបោះឆ្នោត**

- បញ្ញត្តិទូទៅនៃការយោសាសបោះឆ្នោត ..... ១
- សម្ភារអប់រំអ្នកបោះឆ្នោត..... ២១
- រូបភាព និងសម្ភារយោសាសផ្សព្វផ្សាយ ..... ២៥
- កិច្ចសហការ និងភារកិច្ចរបស់ប្រព័ន្ធផ្សព្វផ្សាយព័ត៌មាន ..... ៣៨

**២- បទបញ្ជា និងនីតិវិធី សម្រាប់ការបោះឆ្នោតជ្រើសតាំង  
តំណាងរាស្ត្រ សម្រាប់ជំពូកទី ៣ ប្រការ ៣.៥  
អ្នកសារព័ត៌មានជាតិ និងអន្តរជាតិ ..... ៣៩**

**៣- ឧបសម្ព័ន្ធ**

- ក. សម្រង់ជំពូកទី ៧ ស្តីពីការយោសាសបោះឆ្នោត នៃច្បាប់ស្តីពី  
ការបោះឆ្នោតជ្រើសតាំងតំណាងរាស្ត្រ ..... ៤៥
- ខ. សម្រង់មាត្រាមួយចំនួនក្នុងជំពូកទី ១០ ស្តីពីទោសប្បញ្ញត្តិ  
នៃច្បាប់ស្តីពីការបោះឆ្នោតជ្រើសតាំងតំណាងរាស្ត្រ ..... ៤៨
- គ. គោលការណ៍សម្រាប់អង្គការមិនមែនរដ្ឋាភិបាលជាតិ  
អន្តរជាតិនិងប្រព័ន្ធផ្សព្វផ្សាយព័ត៌មាន ស្តីពីការរៀបចំកម្មវិធី

សំណួរចម្លើយ ឬពិភាក្សាអំពីគោលនយោបាយគណបក្ស  
នយោបាយ ក្នុងអំឡុងពេលយោសនាបោះឆ្នោត ----- ៦៤

ឃ. គោលការណ៍សម្រាប់ស្ថានីយវិទ្យុ និងទូរទស្សន៍ ក្នុងការលក់  
ឬជួលម៉ោងផ្សព្វផ្សាយឱ្យគណបក្សនយោបាយ ដើម្បីធ្វើការ  
ផ្សព្វផ្សាយអំពីកម្មវិធីគោលនយោបាយ និងកម្មវិធីនយោបាយ  
របស់ខ្លួនក្នុងអំឡុងពេលយោសនាបោះឆ្នោត ----- ៦៩

ង. ប្រតិទិននៃការបោះឆ្នោតជ្រើសតាំងតំណាងរាស្ត្រ  
នីតិកាលទី៦ ឆ្នាំ២០១៨ ----- ៧២



# អក្សរកាត់



១. គណៈកម្មាធិការជាតិរៀបចំការបោះឆ្នោត គ.ជ.ប
២. គណៈកម្មការរាជធានី ខេត្តរៀបចំការបោះឆ្នោត គ.ជ.ប
៣. លេខាធិការដ្ឋានរាជធានី ខេត្តរៀបចំការបោះឆ្នោត ល.ជ.ប
៤. គណៈកម្មការឃុំ សង្កាត់រៀបចំការបោះឆ្នោត គ.ឃ.សប
៥. គណៈកម្មការការិយាល័យបោះឆ្នោត និង  
រាប់សន្លឹកឆ្នោត គ.ក.ប/គ.ក.រ
៦. ច្បាប់ស្តីពីការបោះឆ្នោតជ្រើសតាំងតំណាងរាស្ត្រ  
និងច្បាប់ស្តីពីវិសោធនកម្មច្បាប់ស្តីពីការបោះឆ្នោត  
ជ្រើសតាំងតំណាងរាស្ត្រ ច.ប.ត.រ
៧. បទបញ្ជា និងនីតិវិធីសម្រាប់ការបោះឆ្នោតជ្រើស  
តាំងតំណាងរាស្ត្រ ឆ្នាំ២០១៨ ប.ន.ត.រ



# **បទបញ្ជា និងនីតិវិធីសម្រាប់ការបោះឆ្នោត ជ្រើសតាំងតំណាងរាស្ត្រ**

## **ជំពូកទី ៧**

### **ការឃោសនាបោះឆ្នោត**

#### **បញ្ញត្តិទូទៅនៃការឃោសនាបោះឆ្នោត**

##### **ប្រការ ៧.១.-**

អនុលោមតាម ច.ប.ត.រ ការឃោសនាបោះឆ្នោតមានទិសដៅឱ្យ  
គណបក្សនយោបាយ និងបេក្ខជនឈរឈ្មោះបោះឆ្នោត ធ្វើការផ្សព្វផ្សាយ  
កម្មវិធីនយោបាយរបស់ខ្លួនជូនអ្នកបោះឆ្នោត ។

ការឃោសនាបោះឆ្នោត គឺជាសកម្មភាពមួយចំនួនដែលត្រូវធ្វើជា  
សាធារណៈ ដើម្បីបញ្ចុះបញ្ចូលអ្នកបោះឆ្នោត ឱ្យបោះឆ្នោតគាំទ្របេក្ខជន ឬ  
គណបក្សនយោបាយណាមួយ មានដូចជា ៖

- ៧.១.១ ការជួបប្រជុំជាសាធារណៈរបស់គណបក្សនយោបាយ ឬ  
បេក្ខជន ។
- ៧.១.២ ការរៀបចំក្បួនល្បែងយាត្រា ឬក្បួនដំណើរដោយក្រុមថ្មើរ  
ជើង ឬដោយយានជំនិះ គ្រប់ប្រភេទនៅរាជធានី ខេត្ត ក្រុង  
ស្រុក ខណ្ឌ យ៉ាងច្រើន ៤ (បួន) ដង ក្នុងអំឡុងពេល  
ឃោសនាបោះឆ្នោត ។
- ៧.១.៣ ការជួបជុំ ឬការឃោសនាតាមផ្ទះ ។
- ៧.១.៤ ការផ្សព្វផ្សាយតាមវិទ្យុ ឬទូរទស្សន៍ ឬសារព័ត៌មាន ។
- ៧.១.៥ ការផ្សព្វផ្សាយតាមរលកអាកាស ឬការឃោសនាតាម  
ឧបករណ៍បំពងសំឡេង ឬតាមរយៈការចាក់ផ្សាយកាស៊ីនេ

វីដេអូ ឬវីស៊ីខី ឬឌីវីឌី ក្នុងរោងវីដេអូសាធារណៈ ឬទីធ្លា  
សាធារណៈ ។

៧.១.៦ សកម្មភាពបិទផ្សាយនូវបដិពាក្យស្លោក ឬកម្មវិធីនយោ-  
បាយ ឬរូបភាពយោសនាផ្សេងៗ ។

៧.១.៧ សកម្មភាពចែកចាយខិត្តប័ណ្ណគណបក្សនយោបាយ ។

៧.១.៨ សកម្មភាពចែកចាយស្លាកសញ្ញាគណបក្សនយោបាយ ឬ  
មូក សម្លៀកបំពាក់ សម្ភារ ផ្សេងៗទៀតដែលបោះពុម្ព ឬគូរ  
ឬផលិតដែលមានស្លាកសញ្ញាគណបក្សនយោបាយ ឬ  
បេក្ខជន ជូនអ្នកបោះឆ្នោត ។

៧.១.៩ សកម្មភាពលើកបដិនៅទីសាធារណៈណាមួយ ឬ/និង  
ដំឡើងបន្ទះក្តារបិទក្រដាសផ្សាយ ពីកម្មវិធីនយោបាយ  
របស់គណបក្សនយោបាយ ឬបេក្ខជន ។

៧.១.១០ ការប្រគំតន្ត្រីនៅនឹងកន្លែងណាមួយ ឬការច្រៀងចម្រៀង  
យោសនា ឬការលេងភ្លេងយោសនាបោះឆ្នោត ។

៧.១.១១ ការរៀបចំកម្មវិធីប្រកួតកីឡា ។

## **ប្រការ៧.២.-**

ការយោសនាត្រូវបើក ២២ (ម្ភៃពីរ) ថ្ងៃ មុនថ្ងៃបោះឆ្នោត ។ ការ  
យោសនាបោះឆ្នោត មានរយៈពេល ២១ (ម្ភៃមួយ) ថ្ងៃ ហើយគ្រប់សកម្មភាព  
យោសនា ត្រូវចប់ ២៤ (ម្ភៃបួន) ម៉ោង មុនថ្ងៃបោះឆ្នោត ។

៧.២.១ គ្រប់សកម្មភាពយោសនាបោះឆ្នោតរបស់គណបក្សនយោ-  
បាយត្រូវចាប់ផ្តើម ពីម៉ោង ៦ (ប្រាំមួយ) ព្រឹក ដល់ម៉ោង  
១០ (ដប់) យប់ ។

៧.២.២ គ្រប់សកម្មភាពយោសនារបស់គណបក្សនយោបាយ ត្រូវ ឈប់សម្រាកនៅចន្លោះពីម៉ោង ១០ (ដប់) យប់ ដល់ម៉ោង ០៦ (ប្រាំមួយ) ព្រឹក ។

៧.២.៣ សកម្មភាពយោសនាដោយឧបករណ៍បំពងសំឡេង ត្រូវបាន កំណត់ ដូចខាងក្រោម ៖

- ត្រូវហាមឃាត់ចាប់ពីម៉ោង ១២ (ដប់ពីរ) ថ្ងៃត្រង់ ដល់ ម៉ោង ២ (ពីរ) រសៀល
- ត្រូវហាមឃាត់នៅក្បែរមន្ទីរពេទ្យ
- ត្រូវហាមឃាត់នៅក្បែរសាលារៀន ឬគ្រឹះស្ថានសិក្សា នានា ក្នុងពេលម៉ោងសិស្សកំពុងសិក្សា ។

៧.២.៤ ការយោសនាបោះឆ្នោតត្រូវបញ្ឈប់ក្នុងរយៈពេល ២៤ (ម្ភៃ បួន) ម៉ោង មុនថ្ងៃបោះឆ្នោត និងថ្ងៃបោះឆ្នោត ។

៧.២.៥ រាល់ការស្ទង់មតិ និងការផ្សព្វផ្សាយលទ្ធផលនៃការស្ទង់មតិ ពាក់ព័ន្ធនឹងកិច្ចការបោះឆ្នោត ត្រូវបញ្ឈប់ ៧ (ប្រាំពីរ) ថ្ងៃ មុនថ្ងៃបោះឆ្នោត ។ ការស្ទង់មតិពាក់ព័ន្ធនឹងកិច្ចការបោះ ឆ្នោត គឺជាការប្រើសំណាកដែលបានជ្រើសរើស ឬ/និង បញ្ជីសំណួរ ដើម្បីស្រង់មតិរបស់ប្រជាពលរដ្ឋអំពីដំណើរ ការបោះឆ្នោត។ រាល់ការរៀបចំការស្ទង់មតិពាក់ព័ន្ធកិច្ចការ បោះឆ្នោត ត្រូវគោរពតាមគោលការណ៍ដូចខាងក្រោម៖

- ដំណើរការប្រកបដោយតម្លាភាព និងភាពមិនលម្អៀង
- រៀបចំឡើងដោយអង្គការ ឬស្ថាប័នដែលមានវិជ្ជាជីវៈ
- ការគោរពសិទ្ធិ សេរីភាពបុគ្គល
- រក្សាការសម្ងាត់នៃការបោះឆ្នោតរបស់អ្នកបោះឆ្នោត

- ការមិនបង្កឱ្យមានអសន្តិសុខ ភាពចលាចល ឬប៉ះពាល់ដល់សណ្តាប់ធ្នាប់សាធារណៈ ឬការធ្វើឱ្យភាន់ច្រឡំក្នុងដំណើរការបោះឆ្នោត
- លទ្ធផលដែលបានមកពីការស្ទង់មតិ ត្រូវផ្តល់ជូនគណបក្សនយោបាយ និងផ្សព្វផ្សាយជូនសាធារណជនដោយស្មើភាព ។

**ប្រការ ៧.៣.\_**

គណបក្សនយោបាយ ដែលបានចុះបញ្ជីគណបក្សនយោបាយឈរឈ្មោះបោះឆ្នោតត្រឹមត្រូវតាមច្បាប់ស្តីពីការបោះឆ្នោតជ្រើសតាំងតំណាងរាស្ត្រអាចលើកស្លាកសញ្ញាគណបក្ស ឬបិទផ្សាយឯកសារយោសនាបោះឆ្នោតបម្រើឱ្យគោលដៅយោសនាបោះឆ្នោតនៅទីសាធារណៈ ឬលំនៅឋានឯកជនក្នុងអំឡុងពេលយោសនាបោះឆ្នោត ។

៧.៣.១ ស្លាកសញ្ញា និងសម្ភារយោសនាផ្សេងៗរបស់គណបក្សនយោបាយ អាចលើក ឬបិទនៅទីសាធារណៈ ដោយមានការសម្របសម្រួលពីអាជ្ញាធរឃុំ សង្កាត់ ផ្អែកលើគោលការណ៍ស្មើភាព សន្តិសុខ សណ្តាប់ធ្នាប់សាធារណៈ និងសោភ័ណភាពសាធារណៈ ។

៧.៣.២ ស្លាកសញ្ញាគណបក្សនយោបាយ និងសម្ភារយោសនារបស់គណបក្សនយោបាយ មិនត្រូវអនុញ្ញាតឱ្យលើក ឬបិទនៅបរិវេណ ឬលើអគារ ឬការិយាល័យរបស់រដ្ឋ ។

៧.៣.៣ ហាមគណបក្សនយោបាយលើក ឬបិទស្លាកសញ្ញាគណបក្សនយោបាយ បង្ហាញយោសនា រូបសញ្ញាយោសនា ពាក្យស្លោក ខិត្តប័ណ្ណនៅតាមលំនៅឋានរបស់ប្រជាពលរដ្ឋ

ប្រសិនបើមិនមានការយល់ព្រមជាមុនពីម្ចាស់លំនៅឋាន។  
ប្រជាពលរដ្ឋជាម្ចាស់លំនៅឋានមានសិទ្ធិសម្រេចលើក ឬ  
បិទ ឬមិនលើក ឬមិនបិទស្លាកសញ្ញា បដាយោសនា រូប  
សញ្ញាយោសនា ពាក្យស្លោក ខិតប័ណ្ណរបស់គណបក្ស  
ណាមួយបាន ។

៧.៣.៤ ស្លាកសញ្ញា ឬសម្ភារយោសនារបស់គណបក្សនយោបាយ  
ដែលស្ថិតនៅក្នុងរង្វង់ ១០០ (មួយរយ) ម៉ែត្រ ពីការិយាល័យ  
បោះឆ្នោត ត្រូវយកចេញយ៉ាងយូរបំផុតនៅថ្ងៃបញ្ចប់ការ  
យោសនាបោះឆ្នោត លើកលែងតែស្លាកសញ្ញាដែលមាន  
នៅទីស្នាក់ការអចិន្ត្រៃយ៍របស់គណបក្សនយោបាយ ។

៧.៣.៥ គណបក្សនយោបាយត្រូវប្រមូលយកមកវិញនូវ ប័ណ្ណ-  
ប្រកាស ឬប័ណ្ណបិទផ្សាយ បដា ឯកសារយោសនាទាំង  
អស់របស់ខ្លួនពីគ្រប់កន្លែងសាធារណៈ ក្នុងរយៈពេលយ៉ាង  
យូរ ១៥ (ដប់ប្រាំ) ថ្ងៃ បន្ទាប់ពីថ្ងៃបោះឆ្នោត ។

**ប្រការ ៧.៤.-**

ការដឹកជញ្ជូនអ្នកបោះឆ្នោតទៅកាន់ការិយាល័យបោះឆ្នោត ឬការ  
ផ្តល់ជូននូវយានជំនិះមិនរួមបញ្ចូលនៅក្នុងសកម្មភាពយោសនាបោះឆ្នោតទេ  
ប្រសិនបើការប្រើប្រាស់យានជំនិះទាំងនោះមានលក្ខណៈឯកជន មិនមាន  
ទ្រង់ទ្រាយធំ និងមិនមានភ្ជាប់នូវការផ្សព្វផ្សាយដែលពាក់ព័ន្ធនឹងគណបក្ស  
នយោបាយណាមួយ ឬបេក្ខជនណាម្នាក់ ។

៧.៤.១ ហាមប្រើប្រាស់ថវិកា សម្ភារ មធ្យោបាយដឹកជញ្ជូនដែល  
ជាសម្បត្តិរបស់រដ្ឋ ដើម្បីធ្វើសកម្មភាពយោសនាបោះឆ្នោត  
ឱ្យគណបក្សនយោបាយណាមួយ ឬបេក្ខជនណាម្នាក់ និង  
ហាមការប្រើប្រាស់មធ្យោបាយដឹកជញ្ជូន ដែលជាសម្បត្តិ

របស់រដ្ឋ ដើម្បីដឹកជញ្ជូនអ្នកបោះឆ្នោតទៅកាន់ការិយាល័យ  
បោះឆ្នោត ។

៧.៤.២ មធ្យោបាយដឹកជញ្ជូនដែលជាសម្បត្តិរបស់រដ្ឋ ត្រូវបាន  
កំណត់ដូចជា ៖ រថយន្ត ទោចក្រយានយន្ត និងជលយាន  
គ្រប់ប្រភេទ ដែលប្រើប្រាស់ស្លាកសញ្ញារាជការ ឬ/និងរដ្ឋ  
នគរបាល ខេមរភូមិន្ទ និងរាជរដ្ឋាភិបាល ។

៧.៤.៣ ការដឹកជញ្ជូនមានលក្ខណៈប្រមូលផ្តុំ ឬរៀបចំទុកជាមុន  
ត្រូវហាមឃាត់ លើកលែងតែករណីចាំបាច់មានការសម្រេច  
ផ្សេងពីនេះដោយ គ.ជ.ប ។

**ប្រការ ៧.៥.-**

ការស្លៀកពាក់ (សម្លៀកបំពាក់-មួក) ដែលតាំងបង្ហាញឱ្យឃើញនូវរូប  
សញ្ញា សារនយោបាយរបស់គណបក្សនយោបាយ ឬរូបថតបេក្ខជនណាម្នាក់  
មិនរួមបញ្ចូលនៅក្នុងសកម្មភាពយោសនាបោះឆ្នោតទេ លើកលែងតែការ  
ស្លៀកពាក់នោះស្ថិតក្នុងការិយាល័យបោះឆ្នោត ឬស្ថិតក្នុងបរិវេណខាងក្នុង ឬ  
បរិវេណខាងក្រៅនៃការិយាល័យបោះឆ្នោតក្នុងថ្ងៃបោះឆ្នោត ។

**ប្រការ ៧.៦.-**

គណបក្សនយោបាយអាចហែក្បូនពុហយាត្រា ឬក្បូនដំណើរដោយ  
ក្រុមថ្មើរជើង ឬដោយយានជំនិះគ្រប់ប្រភេទនៅរាជធានី ខេត្ត ក្រុង ស្រុក  
ខណ្ឌ យ៉ាងច្រើន ៤ (បួន) ដង ក្នុងអំឡុងពេលយោសនាបោះឆ្នោត។

៧.៦.១ ការហែក្បូនពុហយាត្រា ឬក្បូនដំណើរដោយក្រុមថ្មើរជើង  
ឬដោយយានជំនិះគ្រប់ប្រភេទ ត្រូវបានកំណត់ដូចខាង  
ក្រោម ៖

៧.៦.១.១ ការហែក្បួនល្បហាយាត្រា ឬក្បួនដំណើរដោយ  
ក្រុមផ្ទើរជើង ឬដោយយានជំនិះគ្រប់ប្រភេទ  
ត្រូវបានអនុញ្ញាតឱ្យធ្វើក្នុងក្របខណ្ឌមណ្ឌល  
បោះឆ្នោតរាជធានី ខេត្ត ។

៧.៦.១.២ ការហែក្បួនល្បហាយាត្រា ឬក្បួនដំណើរដោយ  
ក្រុមផ្ទើរជើង ឬដោយយានជំនិះគ្រប់ប្រភេទ  
មិនត្រូវបានអនុញ្ញាតឱ្យធ្វើឆ្លងរាជធានី ខេត្ត។

៧.៦.១.៣ ការហែក្បួនល្បហាយាត្រា ឬក្បួនដំណើរដោយ  
ក្រុមផ្ទើរជើង ឬដោយយានជំនិះគ្រប់ប្រភេទ  
ក្នុងក្រុង ស្រុក ខណ្ឌ ចំណុះរាជធានី ខេត្តឬ  
ការហែក្បួនល្បហាយាត្រា ឬក្បួនដំណើរដោយ  
ក្រុមផ្ទើរជើង ឬដោយយានជំនិះគ្រប់ប្រភេទពី  
ក្រុង ស្រុក ខណ្ឌមួយទៅក្រុង ស្រុក ខណ្ឌ  
មួយផ្សេងទៀតក្នុងរាជធានី ខេត្តដែលត្រូវ  
បានចាត់ទុកថា ជាការហែក្បួនក្នុងក្របខណ្ឌ  
មណ្ឌលបោះឆ្នោតរាជធានី ខេត្ត ។

៧.៦.១.៤ ការហែក្បួនល្បហាយាត្រា ឬក្បួនដំណើរដោយ  
ក្រុមផ្ទើរជើង ឬដោយយានជំនិះគ្រប់ប្រភេទ  
ត្រូវបានកំណត់ទម្រង់ និងទំហំ ដូចខាង  
ក្រោម ៖

- មានការរៀបចំជាក្បួន មានបិទបដា ឬ/និង  
ពាក្យស្លោក ឬ/និងសារនយោបាយផ្សេងៗ  
ភ្ជាប់នឹងរថយន្ត ឬ/និងទោចក្រយានយន្ត  
ឬ/និងត្រីចក្រយានយន្ត ឬជលយានគ្រប់  
ប្រភេទ និងមានការចាក់ផ្សាយដោយ

ឧបករណ៍បំពងសំឡេង ។

– មានអ្នកចូលរួមចាប់ពី ២០ នាក់ឡើងទៅ ដោយប្រើប្រាស់ឃានជំនិះតាមប្រភេទណាមួយ ឬទាំងអស់ក្នុងការយោសនាបោះឆ្នោត មានដូចខាងក្រោម ៖

- រថយន្តចាប់ពី ២ គ្រឿងឡើងទៅ អមដោយទោចក្រយានយន្ត ឬ/និងត្រីចក្រយានយន្តចាប់ពី ១០ គ្រឿងឡើងទៅ ។
- ទោចក្រយានយន្ត ឬ/និងត្រីចក្រយានយន្តចាប់ពី ២០ គ្រឿងឡើងទៅ ។
- ជលយានគ្រប់ប្រភេទចាប់ពី ៥ គ្រឿងឡើងទៅ ។

៧.៦.២ គណបក្សនយោបាយ ដែលមានបំណងហែក្សនយោសនាបោះឆ្នោត ត្រូវជូនដំណឹងជាលាយលក្ខណ៍អក្សរទៅ គណ.ឧបយ៉ាងហោចណាស់ឱ្យបាន ៣ (បី) ថ្ងៃ មុនថ្ងៃហែក្សនយោសនា ។ ការជូនដំណឹងនេះត្រូវបញ្ជាក់ឱ្យបានច្បាស់អំពី ៖

៧.៦.២.១ នាមត្រកូល នាមខ្លួន និងអាសយដ្ឋានអចិន្ត្រៃយ៍របស់តំណាងគណបក្សនយោបាយ ។

៧.៦.២.២ កាលបរិច្ឆេទ និងពេលវេលានៃការហែក្សន ។

៧.៦.២.៣ ទីតាំងប្រមូលផ្តុំ និងតម្រាយផ្លូវ ដែលត្រូវហែក្សន ។

៧.៦.២.៤ ចំនួនអ្នកចូលរួម ។

៧.៦.២.៥ ចំនួនឃានជំនិះតាមប្រភេទនីមួយៗ ។

- ៧.៦.៣ គធម៌ខប ត្រូវសហការជាមួយអាជ្ញាធរដែនដី ដើម្បីសម្របសម្រួលទីកន្លែង ផ្លូវ ពេលវេលា និងកម្មវិធីនៃការហែក្បួនយោសនាបោះឆ្នោតរបស់គណបក្សនយោបាយនីមួយៗ។
- ៧.៦.៤ ក្បួនយោសនាបោះឆ្នោតរបស់គណបក្សនយោបាយនីមួយៗ ត្រូវរក្សាសុវត្ថិភាពអ្នកចូលរួម និងសណ្តាប់ធ្នាប់ល្អតាមដងផ្លូវ ទីប្រជុំជន ទីសាធារណៈ និងត្រូវយកចិត្តទុកដាក់គោរពតាមច្បាប់ចរាចរណ៍ ។

**ប្រការ ៧.៧.\_**

មន្ត្រីរាជការស៊ីវិល អាជ្ញាធរដែនដីគ្រប់លំដាប់ថ្នាក់ កងយោធពលខេមរភូមិន្ទ នគរបាលជាតិ និងមន្ត្រីតុលាការ មិនត្រូវធ្វើសកម្មភាពដូចខាងក្រោម ។

- ៧.៧.១ មិនត្រូវប្រើឥទ្ធិពលអំណាចនៃតួនាទីរបស់ខ្លួន ដោយប្រយោល ឬចំពោះទៅលើដំណើរការបោះឆ្នោត ដូចជាការនិយាយដោយផ្ទាល់ ឬដោយប្រយោល ឬជាលាយលក្ខណ៍អក្សរ ដែលមានន័យគំរាមកំហែងដល់អាយុជីវិតរូបរាងកាយ ឬការប៉ុនប៉ងបំផ្លិចបំផ្លាញ ធ្វើឱ្យខូចខាតទ្រព្យសម្បត្តិ ការដាក់បង្ហាញ ឬប្រើប្រាស់នូវគ្រឿងសព្វាវុធដើម្បីបំភិតបំភ័យ ។
- ៧.៧.២ មិនត្រូវប្រើប្រាស់អគារ ឬការិយាល័យរបស់រដ្ឋ ដើម្បីយោសនាបោះឆ្នោត ស្វែងរកសំឡេងឆ្នោតឱ្យគណបក្សនយោបាយ ឬបេក្ខជនណាម្នាក់ ។
- ៧.៧.៣ មិនត្រូវចូលរួមសកម្មភាពក្នុងការយោសនាបោះឆ្នោត សម្រាប់គណបក្សនយោបាយ ឬបេក្ខជនណាមួយឡើយ ។ ការ

ចូលរួមសកម្មភាពក្នុងការយោសាសនាបោះឆ្នោតដែលត្រូវបាន  
ហាមឃាត់ចំពោះមន្ត្រីរាជការស៊ីវិល អាជ្ញាធរដែនដីគ្រប់  
លំដាប់ថ្នាក់ កងយោធពលខេមរភូមិន្ទ នគរបាលជាតិ និង  
មន្ត្រីតុលាការដែលកំពុងបំពេញភារកិច្ច ត្រូវបានកំណត់  
ដូចតទៅ ៖

- ៧.៧.៣.១ ជាសមាជិកនៃគណៈកម្មាធិការអចិន្ត្រៃយ៍ផ្នែក  
ព័ត៌មាន និងប្រព័ន្ធផ្សព្វផ្សាយ ឬគណៈកម្មការ  
យោសាសនាបោះឆ្នោត នៃគណបក្សនយោបាយ  
ណាមួយ ។
- ៧.៧.៣.២ ការជួបជុំ ឬការចូលរួមក្នុងក្បួនដង្ហែ ឬក្បួន  
ព្យុហយាត្រា ដើម្បីគាំទ្រដល់គណបក្សនយោ  
បាយណាមួយ ឬ/និងបេក្ខជនណាម្នាក់ ។
- ៧.៧.៣.៣ ការចូលរួមក្នុងការស្ទង់មតិប្រជាពលរដ្ឋ ដែល  
ធ្វើឡើងសម្រាប់គណបក្សនយោបាយណាមួយ  
ឬបេក្ខជនណាម្នាក់ ។
- ៧.៧.៣.៤ ការបើកបរយានជំនិះរបស់គណបក្សនយោ-  
បាយណាមួយ ឬបេក្ខជនណាម្នាក់ ។
- ៧.៧.៣.៥ ការធ្វើសកម្មភាពចែកចាយសម្ភារយោសាសនា  
បោះឆ្នោតដល់អ្នកបោះឆ្នោត ក្នុងគោលបំណង  
គាំទ្រគណបក្សនយោបាយ ឬ/និងបេក្ខជន  
ណាម្នាក់ ។
- ៧.៧.៣.៦ ការធ្វើសេចក្តីថ្លែងការណ៍ជាសាធារណៈ ដើម្បី  
គាំទ្រគណបក្សនយោបាយណាមួយ ឬ/និង  
បេក្ខជនណាម្នាក់ ។

៧.៧.៣.៧ ការចូលរួមលេងភ្លេង ឬ/និងច្រៀងចម្រៀង ឬ/ និងផ្សព្វផ្សាយសារនយោបាយផ្សេងៗ តាម រយៈឧបករណ៍បំពងសំឡេងនានា ដើម្បីគាំទ្រ គណបក្សនយោបាយណាមួយ ឬ/និងបេក្ខជន ណាម្នាក់ ។

**ប្រការ ៧.៨.\_**

បន្ទាប់ពីបញ្ចប់ម៉ោងធ្វើការ ឬស្ថិតនៅក្រៅម៉ោងការងារ ឬមិនស្ថិតក្នុង ពេលបំពេញការងារក្នុងសមត្ថកិច្ចផ្លូវការ មន្ត្រីរាជការស៊ីវិល អាជ្ញាធរដែនដី គ្រប់លំដាប់ថ្នាក់ កងយោធពលខេមរភូមិន្ទ នគរបាលជាតិ និងមន្ត្រីតុលាការ អាចចូលរួមក្នុងសកម្មភាពយោសនាគាំទ្រចំពោះគណបក្សនយោបាយណា មួយ ឬបេក្ខជនណាម្នាក់ ប៉ុន្តែមិនត្រូវស្លៀកពាក់ឯកសណ្ឋាន មិនត្រូវមាន អាវុធជាប់នឹងខ្លួន និងមិនត្រូវធ្វើអ្វីដែលនាំឱ្យមានការគំរាមកំហែងឡើយ ។

**ប្រការ ៧.៩.\_**

ក្នុងដំណើរការបោះឆ្នោត មេភូមិ និងជំនួយការមេភូមិ ត្រូវអនុវត្ត តួនាទី និងកាតព្វកិច្ចរបស់ខ្លួនស្របតាមគោលការណ៍ណែនាំ ដូចមានចែង ក្នុងសៀវភៅណែនាំរបស់ គ.ជ.ប ស្តីពីភារកិច្ច និងកាតព្វកិច្ច របស់មេភូមិ និង ជំនួយការមេភូមិ ក្នុងដំណើរការរៀបចំការបោះឆ្នោត ។ មេភូមិ និងជំនួយការ មេភូមិ មានសិទ្ធិបញ្ចេញមតិយោបល់ផ្ទាល់ខ្លួន និងមានសិទ្ធិចូលរួមក្នុង ជីវភាពនយោបាយដើម្បីគាំទ្រគណបក្សនយោបាយដែលខ្លួនជ្រើសរើស ប៉ុន្តែ សកម្មភាពទាំងនោះត្រូវធ្វើក្នុងឋានៈជាបុគ្គលឯកជន គឺមិនមែនក្នុងតួនាទីជា មេភូមិ ឬជំនួយការមេភូមិឡើយ ។ មេភូមិ និងជំនួយការមេភូមិ ត្រូវព្យាយាម ធ្វើឱ្យបាននូវសកម្មភាពដូចខាងក្រោម ៖

- ៧.៩.១ ផ្តល់សេវា និងព័ត៌មានដូចៗគ្នាជូនដល់អ្នកភូមិទាំងអស់ ដោយមិនប្រកាន់និន្នាការនយោបាយ ដើម្បីបង្កើតបរិយាកាសជឿទុកចិត្តគ្នា ។
- ៧.៩.២ ធានាថាការចែកចំណូលព័ត៌មានអ្នកបោះឆ្នោត និងព័ត៌មានផ្សេងៗដទៃទៀត ត្រូវបានអនុវត្តដោយយុត្តិធម៌ ដោយស្មើភាព និងអស់ពីកម្លាំងចិត្ត ដល់អ្នកភូមិគ្រប់ៗរូប និងដោយឥតគិតថ្លៃ ។
- ៧.៩.៣ ត្រូវប្រកាន់ខ្ជាប់ឥរិយាបថ អព្យាក្រឹត ឥតលម្អៀងនៅក្នុងការបំពេញការងារទាក់ទងនឹងដំណើរការរៀបចំការបោះឆ្នោត ។
- ៧.៩.៤ ត្រូវរាប់អាន ទទួលស្គាល់ និងអនុវត្តការងារចំពោះអ្នកភូមិគ្រប់ៗរូបឱ្យបានស្មើគ្នា។
- ៧.៩.៥ ផ្តល់កិច្ចសហការជាមួយ គ.យ.សប គ.ជ.ប និង គ.ជ.ប ទាក់ទងនឹងការអនុវត្តការងារបោះឆ្នោតនៅថ្នាក់ឃុំ សង្កាត់ ដូចជាការផ្តល់ព័ត៌មានអំពីការបោះឆ្នោត ការចែកខិត្តប័ណ្ណសៀវភៅព័ត៌មាន ឬបណ្ណប្រកាសផ្សេងៗ ដើម្បីធានាឱ្យការបោះឆ្នោតប្រព្រឹត្តទៅដោយសេរី ត្រឹមត្រូវ និងយុត្តិធម៌។

**ប្រការ ៧.១០..**

មេភូមិ និងជំនួយការមេភូមិ ដាច់ខាតមិនត្រូវគំរាមកំហែង ឬបង្ហាញឥរិយាបថលម្អៀងក្នុងការអនុវត្តការងាររបស់ខ្លួនចំពោះអ្នកភូមិទាក់ទងនឹងការបោះឆ្នោត ។ មេភូមិ និងជំនួយការមេភូមិ មិនត្រូវអនុវត្តដូចខាងក្រោម ៖

- ៧.១០.១ បង្ហាញការគាំទ្រ ឬប្រឆាំងគណបក្សនយោបាយណាមួយជាសាធារណៈ ។

៧.១០.២ ប្រើប្រាស់ឥទ្ធិពល ឬតួនាទីរបស់ខ្លួនរំលោភលើសិទ្ធិសម្រេច  
របស់ប្រជាពលរដ្ឋ ចូលរួមក្នុងដំណើរការបោះឆ្នោត ។ ការ  
រំលោភលើសិទ្ធិរួមមាន ៖

៧.១០.២.១ បំភិតបំភ័យ ឬគំរាមកំហែងអ្នកបោះឆ្នោតក្នុង  
គោលបំណងឱ្យអ្នកបោះឆ្នោត គាំទ្រគណបក្ស  
នយោបាយ ឬបេក្ខជនណាម្នាក់។

៧.១០.២.២ សួរនាំអ្នកបោះឆ្នោត ឬចង់ដឹងអំពីការបោះ  
ឆ្នោតជាសម្ងាត់របស់អ្នកបោះឆ្នោត ។

៧.១០.២.៣ ដកហូត អ.ខ ឬ ង.អ ពីប្រជាពលរដ្ឋ ។

៧.១០.២.៤ ជ្រៀតជ្រែកលើសិទ្ធិអ្នកបោះឆ្នោត ក្នុងការធ្វើ  
សេចក្តីសម្រេចចិត្តដោយសេរី ដើម្បីគាំទ្រដល់  
គណបក្សនយោបាយ ឬបេក្ខជនណាម្នាក់ ។

៧.១០.២.៥ បញ្ចុះបញ្ចូលអ្នកបោះឆ្នោតឱ្យគាំទ្រ ឬប្រឆាំង  
ចំពោះគណបក្សនយោបាយ ឬបេក្ខជនណា  
ម្នាក់ ។

៧.១០.២.៦ រារាំងអ្នកភូមិ ដែលមានបំណងចូលរួមក្នុងកិច្ច  
ប្រជុំសាធារណៈរបស់ ភូមិ ឃុំ សង្កាត់ ឬរបស់  
គណបក្សនយោបាយណាមួយ ឬរារាំងការទទួល  
ព័ត៌មានពីគណបក្សនយោបាយណាមួយ ។

៧.១០.៣ ធ្វើសកម្មភាពណាមួយ ទោះដោយប្រយោលក្តី ឬផ្ទាល់ក្តី  
ដើម្បីបំភិតបំភ័យ គំរាមកំហែងអ្នកបោះឆ្នោត ដែលនាំឱ្យ  
បាត់សេរីភាពនៃការជ្រើសរើសរបស់ប្រជាពលរដ្ឋក្នុងការ  
បោះឆ្នោត ។

៧.១០.៤ ធ្វើជាអ្នកផ្សព្វផ្សាយឱ្យគណបក្សនយោបាយណាមួយដែល  
នាំឱ្យជះឥទ្ធិពលដល់អ្នកភូមិ និងបាត់បង់ភាពយុត្តិធម៌  
សម្រាប់គណបក្សនយោបាយផ្សេងទៀត ។

៧.១០.៥ ផ្ដើមទុកព័ត៌មាន ឬផ្សព្វផ្សាយព័ត៌មានដោយមានការរើស  
រើងចំពោះអ្នកគាំទ្រគណបក្សនយោបាយណាមួយ ។

**ប្រការ ៧.១១..**

អង្គការមិនមែនរដ្ឋាភិបាល ឬសមាគមក្នុងស្រុក និងសមាគម ឬអង្គការ  
អន្តរជាតិដែលបំពេញការងារក្នុងព្រះរាជាណាចក្រកម្ពុជា ឬជនបរទេស ត្រូវ  
ប្រកាន់ជំហរអព្យាក្រឹតឥតលម្អៀងនៅក្នុងការបោះឆ្នោត ជ្រើសតាំងតំណាង  
រាស្ត្រ ។ អង្គការមិនមែនរដ្ឋាភិបាល ឬសមាគមក្នុងស្រុក និងសមាគម ឬ  
អង្គការអន្តរជាតិដែលបំពេញការងារក្នុងព្រះរាជាណាចក្រកម្ពុជា មិនត្រូវធ្វើ  
សកម្មភាពណាមួយ ទោះដោយផ្ទាល់ក្តី ឬដោយប្រយោលក្តី ដូចខាងក្រោម៖

៧.១១.១ ផ្ដួចផ្ដើម ឬចូលរួមនៅក្នុងការយោសនារបស់គណបក្ស  
នយោបាយណាមួយ ឬបេក្ខជនណាម្នាក់ ។ ការផ្ដួចផ្ដើម ឬ  
ការចូលរួមយោសនារួមមាន ៖

៧.១១.១.១ ការបញ្ចុះបញ្ចូល ឬការប្រមូលផ្តុំប្រជាពលរដ្ឋ  
ឱ្យចូលរួមយោសនា ដើម្បីគាំទ្រគណបក្ស  
នយោបាយណាមួយ ឬបេក្ខជនណាម្នាក់ ។

៧.១១.១.២ ការចូលរួមក្នុងក្បួនដង្ហែ ការប្រជុំរបស់គណ-  
បក្សនយោបាយណាមួយ ឬបេក្ខជនណាម្នាក់។

៧.១១.១.៣ ការចូលរួមផ្សព្វផ្សាយគោលនយោបាយ ឬ  
សម្ភារយោសនាបោះឆ្នោតរបស់គណបក្ស  
នយោបាយណាមួយ ឬបេក្ខជនណាម្នាក់ ។

៧.១១.១.៤ ការចូលជាសមាជិកគណៈកម្មការយោសនា  
បោះឆ្នោតនៃគណបក្សនយោបាយណាមួយ។

៧.១១.២ ចេញសេចក្តីថ្លែងការណ៍ ឬធ្វើសកម្មភាពណាមួយក្នុង  
គោលបំណងគាំទ្រ ឬបង្ហាញភាពលម្អៀងទៅរក ឬប្រឆាំង  
នឹងគណបក្សនយោបាយណាមួយ ឬបេក្ខជនណាម្នាក់ ។  
ការចេញសេចក្តីថ្លែងការណ៍ ការធ្វើសកម្មភាពគាំទ្រ ឬ  
ការបង្ហាញភាពលម្អៀង រួមមាន ៖

៧.១១.២.១ ការស្ទង់មតិក្នុងគោលបំណងបម្រើឱ្យគណបក្ស  
នយោបាយណាមួយ ឬបេក្ខជនណាម្នាក់ ។

៧.១១.២.២ ការសរសេរជាលាយលក្ខណ៍អក្សរ ឬផ្តល់បទ  
សម្ភាសន៍ដល់ប្រព័ន្ធផ្សព្វផ្សាយក្នុងន័យគាំទ្រ  
គណបក្សនយោបាយណាមួយ ឬបេក្ខជន  
ណាម្នាក់ ។

៧.១១.២.៣ ការនិយាយដោយផ្ទាល់ ឬដោយប្រយោល ឬ  
សរសេរជាលាយលក្ខណ៍អក្សរក្នុងន័យប្រមាថ  
មាក់ងាយគណបក្សនយោបាយណាមួយ ឬ  
បេក្ខជនណាម្នាក់ ។

៧.១១.២.៤ ការដាក់តាំង ឬបិទផ្សាយរូបភាព ឬឯកសារ  
ផ្សេងៗភ្ជាប់នឹងយានយន្តរបស់អង្គការខ្លួន ឬ  
នៅក្នុងបរិវេណនៃទីកន្លែងធ្វើការរបស់ខ្លួន  
ដើម្បីគាំទ្រគណបក្សនយោបាយណាមួយ ឬ  
បេក្ខជនណាម្នាក់ ។

៧.១១.៣ ផ្តល់មធ្យោបាយជាថវិកា សម្ភារ បរិក្ខារ ធនធានមនុស្ស ឬ  
មធ្យោបាយផ្សេងៗ ដើម្បីគាំទ្រគណបក្សនយោបាយ

ណាមួយ ឬបេក្ខជនណាម្នាក់ ។ ការផ្តល់មធ្យោបាយជា  
ថវិកា សម្ភារ បរិក្ខារ ធនធានមនុស្សរួមមាន ៖

៧.១១.៣.១ ការផ្តល់យានយន្តគ្រប់ប្រភេទ ដើម្បីជាមធ្យោ  
បាយសម្រាប់យោសនារបស់គណបក្សនយោ  
បាយណាមួយ ឬបេក្ខជនណាម្នាក់ ។

៧.១១.៣.២ ការផ្តល់ថវិកា សម្ភារ និងបរិក្ខារប្រើប្រាស់  
ផ្សេងៗជូនប្រជាពលរដ្ឋ សម្រាប់ចូលរួម  
យោសនា ដើម្បីគាំទ្រគណបក្សនយោបាយ  
ណាមួយ ឬបេក្ខជនណាម្នាក់ ។

៧.១១.៣.៣ ការផ្តល់ថវិកា សម្ភារ និងបរិក្ខារសម្រាប់ក្បួន  
ដង្ហែយោសនា ការជួបជុំជាសាធារណៈ ការ  
សម្តែងសិល្បៈ និងការបោះពុម្ពសម្ភារយោសនា  
ទោះដោយផ្ទាល់ក្តី ឬប្រយោលក្តី ដើម្បីគាំទ្រ  
គណបក្សនយោបាយណាមួយ ឬបេក្ខជន  
ណាម្នាក់ ។

៧.១១.៤ ហាមជនបរទេស ដែលមានវត្តមានក្នុងព្រះរាជាណាចក្រ  
កម្ពុជា ធ្វើសកម្មភាពដោយផ្ទាល់ ឬដោយប្រយោលក្នុង  
ការយោសនាបោះឆ្នោត ដើម្បីគាំទ្រ ឬប្រឆាំងគណបក្ស  
នយោបាយណាមួយ ឬបេក្ខជនណាម្នាក់ ។

## **ប្រការ ៧.១២.\_**

មុននឹងបើកការយោសនាបោះឆ្នោត គធម.ខប និង គយ.សប ត្រូវផ្សព្វ-  
ផ្សាយដល់មន្ត្រីដែលបានរៀបរាប់ក្រោមប្រការ ៧.៧ ៧.៨ និងប្រការ ៧.៩  
ខាងលើ តាមរយៈអាជ្ញាធរដែនដី កងយោធពលខេមរភូមិន្ទ នគរបាលជាតិ

ថ្នាក់រាជធានី ខេត្ត ក្រុង ស្រុក ខណ្ឌ និងឃុំ សង្កាត់ អំពីភារកិច្ច និងអព្យាក្រឹតភាពក្នុងម៉ោងធ្វើការទាក់ទងដល់ការយោសាសនាបោះឆ្នោត ។

**ប្រការ ៧.១៣..**

គធម្ម.ខប និង គយ.សប ត្រូវចាត់ចែងកម្មវិធីប្រជុំប្រចាំសប្តាហ៍ និងប្រជុំបន្ថែមតាមការចាំបាច់ជាមួយនឹងតំណាងគណបក្សនយោបាយឈរឈ្មោះបោះឆ្នោត និងភាគីពាក់ព័ន្ធនានា ដើម្បី ៖

- ៧.១៣.១ ជម្រាបឱ្យដឹងពីការវិវត្តនៃដំណើរការបោះឆ្នោត ។
- ៧.១៣.២ ជម្រាបជូនជាសង្ខេបពី ប.ន.ត.រ ។
- ៧.១៣.៣ ស្តាប់មតិយោបល់ សំណូមពរ និងការកត់សម្គាល់ផ្សេងៗ។
- ៧.១៣.៤ ពិភាក្សាលើបញ្ហាផ្សេងៗទៀត ដែលពាក់ព័ន្ធដល់ដំណើរការបោះឆ្នោត ។

**ប្រការ ៧.១៤..**

ក្នុងពេលយោសាសនាបោះឆ្នោត និងពេលបោះឆ្នោត គណបក្សនយោបាយទាំងអស់ បេក្ខជនទាំងអស់ សមាជិកនៃគណបក្សនយោបាយទាំងអស់ អ្នកគាំទ្រទាំងអស់ ត្រូវតែគោរពតាមវិធាន បទប្បញ្ញត្តិ និងគោលការណ៍ដែលចែងក្នុង ច.ប.ត.រ ប.ន.ត.រ ក្រមសីលធម៌សម្រាប់ការបោះឆ្នោត គោលការណ៍ស្តីពីសិទ្ធិមនុស្ស និងលទ្ធិប្រជាធិបតេយ្យ សេរី ពហុបក្ស ដូចមានចែងក្នុងរដ្ឋធម្មនុញ្ញ នៃព្រះរាជាណាចក្រកម្ពុជា ។

- ៧.១៤.១ គ្រប់បេក្ខជន និងគណបក្សនយោបាយទាំងអស់ត្រូវប្រកាន់អាកប្បកិរិយាថ្លៃថ្នូរ។
- ៧.១៤.២ គ្រប់គណបក្សនយោបាយ ឬបេក្ខជន ឬតំណាង មិនត្រូវបង្គាប់បញ្ជាឱ្យអ្នកគាំទ្ររបស់ខ្លួនទៅហែក ឬបំផ្លាញចោល

សម្ភារ ឯកសារយោសនារបស់គណបក្សនយោបាយ ឬ/  
និងបេក្ខជនដទៃទៀត ។

៧.១៤.៣ គ្រប់គណបក្សនយោបាយ ឬបេក្ខជន ឬតំណាងទាំងអស់  
ត្រូវចៀសវាងប្រព្រឹត្តអំពើគំរាមកំហែង ឬបំភិតបំភ័យ ឬ  
អំពើហិង្សាទៅលើប្រជាពលរដ្ឋ ទៅលើគណបក្សនយោ-  
បាយ ឬបេក្ខជនដទៃទៀត ។

៧.១៤.៤ គ្រប់គណបក្សនយោបាយ ឬបេក្ខជន ឬតំណាងទាំងអស់  
មិនត្រូវញុះញង់អ្នកគាំទ្រ ឬអ្នកបោះឆ្នោតឱ្យប្រព្រឹត្តអំពើ  
រំលោភបំពាន គំរាមកំហែង អំពើហិង្សា ឬបំភិតបំភ័យទៅ  
លើបុគ្គល ឬគណបក្សនយោបាយដទៃទៀតឡើយ ។

៧.១៤.៥ គ្រប់គណបក្សនយោបាយ ឬបេក្ខជន ឬតំណាងទាំងអស់  
មិនត្រូវនិយាយដោយផ្ទាល់មាត់ ឬដោយប្រយោល ឬ  
សរសេរជាលាយលក្ខណ៍អក្សរក្នុងន័យអសីលធម៌ ប្រមាថ  
មាក់ងាយទៅលើបេក្ខជន ឬអ្នកគាំទ្រ ឬលើបុគ្គលណា  
មួយឡើយ ។

៧.១៤.៦ គ្រប់គណបក្សនយោបាយ ឬបេក្ខជន ឬអ្នកគាំទ្រទាំងអស់  
មិនត្រូវធ្វើការគំរាមកំហែង បំភិតបំភ័យ និងលួងលោមឱ្យ  
បុគ្គលផ្តិតមេដៃ ឬស្បថ ឬសន្យាបោះឆ្នោតឱ្យគណបក្ស  
នយោបាយណាមួយឡើយ ។

៧.១៤.៧ គ្រប់គណបក្សនយោបាយ ឬបេក្ខជន ឬតំណាងទាំងអស់  
មិនត្រូវផ្តល់អំណោយជាថវិកា ឬជាសម្ភារដែលជាង្វាន់  
លើកទឹកចិត្ត វិភាគទាន ជូនសគុណ ឬរង្វាន់លើកទឹកចិត្ត  
ជាប្រាក់កាស ឬជាសម្ភារ ទោះបីតាមមធ្យោបាយ ឬរូប  
ភាពណាក៏ដោយដល់ស្ថាប័ន អង្គការ ឬបុគ្គលណាម្នាក់  
ក្នុងគោលបំណងទិញទឹកចិត្តអ្នកបោះឆ្នោត ។

៧.១៤.៨ គណបក្សនយោបាយ ឬបេក្ខជន ឬតំណាង មិនត្រូវគំរាម  
កំហែង ឬបំភិតបំភ័យ ដោយផ្ទាល់ ឬដោយប្រយោលដល់  
បុគ្គលណាម្នាក់ ឬក្រុមគ្រាំទ្រណាមួយ ដើម្បីឱ្យគេគាំទ្រ  
ខ្លួន ឬបំបាក់ទឹកចិត្តបុគ្គលទាំងនោះ ឱ្យឈប់គាំទ្រដល់  
បេក្ខជន ឬគណបក្សនយោបាយដទៃទៀតឡើយ ។ ការ  
គំរាម កំហែង បំភិតបំភ័យ និងបំបាក់ទឹកចិត្ត រួមមាន ៖

៧.១៤.៨.១ ការនិយាយដោយផ្ទាល់ ឬដោយប្រយោល  
ឬការសរសេរជាលាយលក្ខណ៍អក្សរ ដែល  
មានន័យគំរាមកំហែងដល់អាយុជីវិត រាងកាយ  
ឬការប៉ុនប៉ងបំផ្លិចបំផ្លាញ និងធ្វើឱ្យខូចខាត  
ទ្រព្យសម្បត្តិ។

៧.១៤.៨.២ ការនិយាយដោយផ្ទាល់មាត់ ឬដោយប្រយោល  
ឬការសរសេរជាលាយលក្ខណ៍អក្សរ ក្នុងន័យ  
ថានឹងធ្វើទារុណកម្ម ។

៧.១៤.៨.៣ ការវាយតប់បន្តិចបន្តួច ឬធ្ងន់ធ្ងរលើបុគ្គល  
ណាម្នាក់ ។

៧.១៤.៨.៤ ការគំរាមដោយពាក្យសម្តីថានឹងធ្វើទុក្ខទោស  
ដល់រាងកាយ ។

៧.១៤.៨.៥ ការដាក់បង្ហាញ ឬប្រើប្រាស់នូវគ្រឿងសព្វាវុធ  
ដើម្បីបំភិតបំភ័យ ។

៧.១៤.៨.៦ ការលើកឡើងដោយផ្ទាល់មាត់ ឬជាលាយ-  
លក្ខណ៍អក្សរ ដែលយោងទៅលើព្រឹត្តិការណ៍  
ពីអតីតកាលដូចជា ឃាតកម្ម ការវាយដំ  
ការរំលោភ ឬការបំផ្លិចបំផ្លាញទ្រព្យសម្បត្តិ  
របស់ជនណាម្នាក់ ។

៧.១៤.៨.៧ ការបាញ់ដោយកាំភ្លើងបង្ហើរលើក្បាលបុគ្គល  
ណាម្នាក់ ឬលើដំបូលផ្ទះ ឬលើយានជំនិះ ឬ  
នៅទីកន្លែងជុំវិញខ្លួនបុគ្គលនោះ។

៧.១៤.៨.៨ ការយកសាកសពសត្វធាតុ ឬសញ្ញាផ្សេងៗ  
ឬឧបករណ៍ទាំងឡាយណាទៅដាក់មុខផ្ទះ  
ជន ណាម្នាក់ ដែលអាចធ្វើឱ្យជននោះមាន  
ការ ភ័យខ្លាចដល់អាយុជីវិតរបស់ខ្លួន ឬដល់  
បង ប្អូនគ្រួសាររបស់ខ្លួន ។

៧.១៤.៨.៩ ការបណ្តើរ ឬបង្ខាំងជនណាម្នាក់ដោយបង្ខំ  
ដែលផ្ទុយនឹងឆន្ទៈរបស់ជននោះ ដែលធ្វើឱ្យ  
អារម្មណ៍របស់ជននោះមានការភ័យខ្លាច ឬ  
ធ្វើឱ្យខ្លាចចំពោះសុវត្ថិភាពផ្ទាល់ ឬសុវត្ថិភាព  
គ្រួសាររបស់ខ្លួន ។

៧.១៤.៨.១០ ការគំរាមកំហែងខាងផ្នែកហិរញ្ញវត្ថុ ដូចជា  
ការបញ្ឈប់ពីការងារ ការដកហូតដីធ្លី ផ្ទះ-  
សម្បែង ឬអចលនទ្រព្យដទៃទៀត ឬធ្វើឱ្យ  
ខូចផលប្រយោជន៍មុខរបរ ឬផលប្រយោជន៍  
ហិរញ្ញវត្ថុផ្សេងទៀត។

៧.១៤.៨.១១ ការប្រមូល ឬការដកហូត ឬការបំផ្លាញ  
ឯកសារសម្រាប់ប្រើប្រាស់ក្នុងការបោះឆ្នោត  
របស់អ្នកបោះឆ្នោត ។

៧.១៤.៨.១២ ការដាក់កំហិតសិទ្ធិណាមួយចំពោះអ្នកបោះ  
ឆ្នោតក្នុងការស្វែងរក ឬស្តាប់នូវព័ត៌មានអំពី  
គណបក្សនយោបាយនានា ។

**ប្រការ ៧.១៥..**

គណបក្សនយោបាយ ឬបេក្ខជន ឬតំណាង ដែលប្រព្រឹត្តផ្ទុយនឹង  
ប្រការ ៧.១៤ នឹងត្រូវទទួលទោសតាមបញ្ញត្តិនៃ ច.ប.ត.រ ។

**សម្ភារអប់រំអ្នកបោះឆ្នោត**

**ប្រការ ៧.១៦..**

នាយកដ្ឋានបណ្តុះបណ្តាល និងអប់រំអ្នកបោះឆ្នោត និងនាយកដ្ឋាន  
ព័ត៌មាន និងទំនាក់ទំនងសាធារណៈ ទទួលខុសត្រូវក្នុងការផលិត និងផ្សព្វ  
ផ្សាយសម្ភារអប់រំអ្នកបោះឆ្នោត និងសាធារណជន ដើម្បីលើកកម្ពស់ការ  
យល់ដឹងអំពីដំណើរការបោះឆ្នោត ។

៧.១៦.១ គ.ជ.ប អំពាវនាវ និងលើកទឹកចិត្តអង្គការមិនមែនរដ្ឋាភិបាល  
ជាតិ និងអន្តរជាតិ ដែលកំពុងបំពេញភារកិច្ចនៅក្នុងព្រះរា-  
ជាណាចក្រកម្ពុជាឱ្យចូលរួមយ៉ាងសកម្ម ដើម្បីឱ្យការអប់រំ  
សាធារណជនដែលទាក់ទងដល់ដំណើរការបោះឆ្នោតមាន  
ប្រសិទ្ធភាពខ្ពស់។

៧.១៦.២ អង្គការមិនមែនរដ្ឋាភិបាលជាតិ និងអន្តរជាតិ ដែលកំពុង  
បំពេញភារកិច្ចនៅក្នុងព្រះរាជាណាចក្រកម្ពុជា ដែលមាន  
បំណងសហការជាមួយ គ.ជ.ប នៅក្នុងផ្នែកណាមួយនៃ  
ការអប់រំសាធារណជនអំពីការបោះឆ្នោត អាចទាក់ទង  
ព័ត៌មានជាមួយនឹងនាយកដ្ឋានបណ្តុះបណ្តាល និងអប់រំ  
អ្នកបោះឆ្នោត និងនាយកដ្ឋានព័ត៌មាន និងទំនាក់ទំនង  
សាធារណៈ ។

៧.១៦.៣ ខ្លឹមសារសម្ភារអប់រំអ្នកបោះឆ្នោត ដែលផលិតដោយ  
អង្គការមិនមែនរដ្ឋាភិបាលជាតិ និងអន្តរជាតិ ត្រូវតែគោរព

តាមគោលការណ៍អព្យាក្រឹត និងមិនលម្អៀង ។ សម្ភារទាំង  
នោះមិនត្រូវគាំទ្រ ឬបន្តបង្ហាត់បង្រៀនគណបក្សនយោបាយណា  
មួយ ឬបេក្ខជនណាម្នាក់ឡើយ ហើយត្រូវគោរពទៅតាម  
ច.ប.ត.រ និង ប.ន.ត.រ របស់ គ.ជ.ប ។

៧.១៦.៤ សម្ភារព័ត៌មានសាធារណៈ និងសម្ភារអប់រំដែលផលិត  
ដោយ គ.ជ.ប និងសម្ភារអប់រំ ដែលផលិតដោយអង្គការ  
មិនមែនរដ្ឋាភិបាលជាតិ ឬ/និងអន្តរជាតិ ដែលទទួល  
លិខិតយល់ព្រមពី គ.ជ.ប ត្រូវបានរក្សាសិទ្ធិ ហើយមិនត្រូវ  
បន្ថែម ឬបន្ថយខ្លឹមសារ ដោយគ្មានការយល់ព្រមពី គ.ជ.ប  
ឡើយ ។

៧.១៦.៥ ដើម្បីធានាថា ខ្លឹមសារនៃសម្ភារអប់រំអ្នកបោះឆ្នោតដែល  
ផលិតដោយអង្គការមិនមែនរដ្ឋាភិបាលជាតិ ឬ/និងអន្តរ  
ជាតិត្រឹមត្រូវតាមបច្ចេកទេស និងតាម ច.ប.ត.រ និង  
ប.ន.ត.រ គ.ជ.ប នឹងជួយផ្តល់សេវាពិនិត្យផ្ទៀងផ្ទាត់ យល់  
ព្រម និងណែនាំដល់អង្គការមិនមែនរដ្ឋាភិបាលអំពីលក្ខណៈ  
បច្ចេកទេស និងបញ្ជាក់ពីភាពស្របច្បាប់នៃសម្ភារអប់រំ  
នេះ ។

៧.១៦.៦ ការបោះពុម្ពផ្សាយ ឬការផ្សព្វផ្សាយសម្ភារអប់រំអ្នក  
បោះឆ្នោត ពុំតម្រូវឱ្យមានសេវាពិនិត្យផ្ទៀងផ្ទាត់ យល់ព្រម  
ចាំបាច់ពី គ.ជ.ប ឡើយ ។

៧.១៦.៧ ទោះបីជាសម្ភារអប់រំត្រូវបានទទួល ឬមិនបានទទួលលិខិត  
យល់ព្រមក៏ដោយ អ្នកទទួលបោះពុម្ពផ្សាយ និងអ្នកទទួល  
ផ្សព្វផ្សាយត្រូវស្គាល់អត្តសញ្ញាណអតិថិជនរបស់ខ្លួន ហើយ  
នឹងមិនទទួលខុសត្រូវចំពោះមុខច្បាប់ ចំពោះខ្លឹមសារ  
បច្ចេកទេសនៃសម្ភារអប់រំនោះឡើយ លើកលែងតែមាន

ច្បាប់កំណត់ផ្សេងពីនេះ ។ ម្ចាស់សម្ភារអប់រំត្រូវទទួល  
ខុសត្រូវចំពោះមុខច្បាប់ ។

៧.១៦.៨ ករណីដែលមានការស្នើសុំការផ្តល់សេវាពិនិត្យផ្ទៀងផ្ទាត់  
គណៈកម្មការសម្របសម្រួលកម្មវិធីផ្សព្វផ្សាយអប់រំអ្នក  
បោះឆ្នោត និងគោលនយោបាយរបស់គណបក្សនយោ-  
បាយ ដូចមានចែងក្រោមប្រការ ៧.១៨ មានភារកិច្ចក្នុង  
ការផ្តល់សេវាពិនិត្យផ្ទៀងផ្ទាត់ យល់ព្រមក្នុងរយៈពេល  
យ៉ាងយូរ ៧២ (ចិតសិបពីរ) ម៉ោង បន្ទាប់ពីទទួលបាន  
សំណើពីអង្គការមិនមែនរដ្ឋាភិបាលនានា សុំឱ្យជួយពិនិត្យ  
ផ្ទៀងផ្ទាត់សម្ភារអប់រំនោះ។ ករណីពិនិត្យឃើញថា សម្ភារ  
ឬខ្លឹមសារអប់រំ មិនសមស្របតាម ច.ប.ត.រ ឬ/និង ប.ន.ត.រ  
គណៈកម្មការសម្របសម្រួល ត្រូវបង្ហាញអំពីការខុសឆ្គង  
ហើយស្នើសុំឱ្យមានការកែតម្រូវ និងប្រគល់ឱ្យគណៈកម្ម-  
ការសម្របសម្រួលពិនិត្យឡើងវិញ ។ ករណីគណៈកម្មការ  
សម្របសម្រួល ធ្វើការពិនិត្យផ្ទៀងផ្ទាត់សម្ភារអប់រំរបស់  
អង្គការមិនមែនរដ្ឋាភិបាលហួសរយៈពេល ៧២ (ចិតសិប  
ពីរ) ម៉ោង ដោយពុំទាន់ផ្តល់លិខិតយល់ព្រមទេ ចាត់ទុក  
ថា គណៈកម្មការសម្របសម្រួលបានឯកភាពលើខ្លឹមសារ  
និងអនុញ្ញាតឱ្យធ្វើការផ្សព្វផ្សាយឯកសារនោះជាសាធា-  
រណៈបាន ។

៧.១៦.៩ សម្ភារអប់រំដែលត្រូវបានពិនិត្យផ្ទៀងផ្ទាត់ និងទទួលបាន  
លិខិតយល់ព្រមពី គ.ជ.ប មានដូចជា ៖

៧.១៦.៩.១ ស្បៀងដេអូ ឬរឿងរ៉ាវដេអូអប់រំខ្លីៗ ។

៧.១៦.៩.២ កាស៊ីយ៉េតម៉ាញ៉េ ឬខ្សែអាត់សំឡេង ។

៧.១៦.៩.៣ ខិត្តប័ណ្ណផ្សេងៗ និងបដិ ។

៧.១៦.៩.៤ សៀវភៅអប់រំទាក់ទងដល់ការបោះឆ្នោត ។

៧.១៦.៩.៥ ការផ្សព្វផ្សាយ និងរូបភាពចុះលើទំព័រសារ-  
ព័ត៌មាន ។

៧.១៦.៩.៦ រូបភាព ឬពាក្យស្លោកបោះពុម្ពលើសម្លៀក  
បំពាក់ ឬមួក ។

៧.១៦.១០ សម្ភារដែលបានពិនិត្យផ្ទៀងផ្ទាត់ ហើយទទួលបានលិខិត  
យល់ព្រមពី គ.ជ.ប ត្រូវតម្កល់ទុកនៅ គ.ជ.ប មួយមុខ ១  
(មួយ) ច្បាប់ សម្រាប់ជាឯកសារ ។

៧.១៦.១១ អង្គការមិនមែនរដ្ឋាភិបាលជាតិ និងអន្តរជាតិ ដែលមិនប្រើ  
ប្រាស់ប្រព័ន្ធពិនិត្យផ្ទៀងផ្ទាត់យល់ព្រម ដែលផ្តល់ដោយ  
គ.ជ.ប ត្រូវទទួលខុសត្រូវលើខ្លឹមសារនៃសម្ភារអប់រំតាម  
ច.ប.ត.រ ។ ប្រសិនបើព័ត៌មាននៅក្នុងសម្ភារអប់រំ ដែលខ្លួន  
បានផលិតនោះ ត្រូវបានរកឃើញថា មានភាពលម្អៀងក្នុង  
ន័យគាំទ្រសកម្មភាពគណបក្សនយោបាយណាមួយ ដែល  
ផ្ទុយពី ច.ប.ត.រ ឬ/និង ប.ន.ត.រ ឬធ្វើឱ្យសាធារណជន  
យល់ខុសពី ច.ប.ត.រ និង ប.ន.ត.រ គ.ជ.ប ត្រូវឱ្យសាមី អង្គ  
ការធ្វើការកែតម្រូវ ឬបញ្ជាឱ្យដកហូតសម្ភារនោះទាំង  
ស្រុងតែម្តង ។ សម្ភារដែលរកឃើញថា មានភាពលម្អៀង  
ក្នុងន័យគាំទ្រសកម្មភាពគណបក្សនយោបាយណាមួយ ឬ  
បេក្ខជនណាម្នាក់ ត្រូវបានកំណត់ដូចចំណុច ៧.១៧.៥  
ខាងក្រោម ។

៧.១៦.១២ អង្គការមិនមែនរដ្ឋាភិបាលជាតិ និងអន្តរជាតិ ត្រូវបាន  
អនុញ្ញាតឱ្យផលិតតាមគោលការណ៍ស្មើភាព នូវសៀវភៅ  
អប់រំអ្នកបោះឆ្នោត ដែលមានកម្មវិធីនយោបាយ របស់  
គណបក្សទាំងអស់ដែលបានចុះបញ្ជីគណបក្សនយោបាយ

ឈរឈ្មោះបោះឆ្នោតជ្រើសតាំងតំណាងរាស្ត្រ។ សៀវភៅ  
អប់រំអ្នកបោះឆ្នោតនេះអាចបោះពុម្ព និងធ្វើការដឹកជញ្ជូន  
ទៅដល់មូលដ្ឋានមុនថ្ងៃចាប់ផ្តើមយោសនាបោះឆ្នោត ប៉ុន្តែ  
អាចចែកចាយ និងធ្វើការផ្សព្វផ្សាយជាសាធារណៈ បាន  
តែក្នុងអំឡុងពេលយោសនាបោះឆ្នោតតែប៉ុណ្ណោះ ។

៧.១៦.១៣ គ.ជ.ប មានសិទ្ធិធ្វើការកែតម្រូវ ឬដកហូតនូវផ្នែកណា  
មួយ ឬទាំងអស់នៃសម្ភារអប់រំណាដែលមិនគោរពតាម  
ចំណុច ៧.១៦.៣ ៧.១៦.១២ និង ៧.១៧.៥ ហើយសាមី  
អង្គការ ត្រូវធ្វើការកែតម្រូវតាមសំណើរបស់ គ.ជ.ប ជា  
ចាំបាច់ ។ ក្នុងករណីកំហុសឆ្គងមានលក្ខណៈធ្ងន់ធ្ងរ សាមី  
អង្គការត្រូវទទួលទោសតាម ច.ប.គ.រ ។

**រូបភាព និងសម្ភារយោសនាផ្សព្វផ្សាយ**

**ប្រការ ៧.១៧.-**

យោងតាមប្រការ ៧.២ គណបក្សនយោបាយ បេក្ខជននានា និងអ្នក  
គាំទ្រទាំងឡាយអាចប្រើប្រាស់រូបភាព ឬសម្ភារយោសនាផ្សព្វផ្សាយបាន  
ដូចជា ៖

- ៧.១៧.១ ខិត្តប័ណ្ណយោសនាបោះឆ្នោត ។
- ៧.១៧.២ ការយោសនា តាមរលកអាកាស ឬតាមឧបករណ៍បំពង  
សំឡេង ឬតាមឧបករណ៍បញ្ចាំងរូបភាព ។
- ៧.១៧.២.១ អត្ថបទយោសនា ។
- ៧.១៧.២.២ បទភ្លេង និងចម្រៀងជាពាក្យស្លោកខ្លីៗ ។
- ៧.១៧.២.៣ ការសូត្រកំណាព្យ ។
- ៧.១៧.២.៤ ការប្រគំតន្ត្រីនៅនឹងកន្លែង ។

៧.១៧.២.៥ សម្ភាសន៍ដោយបន្តផ្ទាល់ ឬដោយមិន  
បន្តផ្ទាល់ ។

៧.១៧.២.៦ ការសម្តែងសិល្បៈ ។

៧.១៧.២.៧ ការចាក់ផ្សាយកាស៊ីណូពីដៃអ្នក ឬវីស៊ីខ្លី ឬឌីវីឌី  
ក្នុងរោងវីដេអូជាសាធារណៈ ឬទីធ្លាសាធា-  
រណៈ ។

៧.១៧.២.៨ ការផ្សព្វផ្សាយតាមប្រព័ន្ធបណ្តាញសង្គមផ្លូវ  
ការរបស់ខ្លួន ។

៧.១៧.៣ ក្រៅពីរូបភាព និងសម្ភារ ដូចបានបញ្ជាក់ខាងលើមធ្យោ-  
បាយផ្សេងៗទៀត ដែលត្រូវបានអនុញ្ញាតឱ្យប្រើប្រាស់  
សម្រាប់ការយោសនាបោះឆ្នោត មានដូចខាងក្រោម៖

៧.១៧.៣.១ រឿងល្ខោនខ្លីៗ និងការសម្តែងសិល្បៈ ការ  
បញ្ចាំងខ្សែភាពយន្តវីដេអូ។

៧.១៧.៣.២ ប៉េងប៉ោង ឬ/និងបង្ហោះខ្លែង ។

៧.១៧.៣.៣ សម្ភារបោះពុម្ពដូចជា រូបភាពបិទផ្សាយ  
សម្លៀកបំពាក់ អាវយឺត មួក ស្លាកសញ្ញា  
ពាក្យស្លោក ឬរូបភាពបិទតាមរថយន្ត ស្លាក  
សញ្ញា លោហៈខ្វាស់ បដា ។ល។

៧.១៧.៤ គ្រប់សម្ភារឯកសារយោសនាបោះឆ្នោតទាំងអស់ ដែល  
បានបោះពុម្ព ចែកផ្សាយ ឬផ្សព្វផ្សាយដោយបេក្ខជន ឬ/  
និងគណបក្សនយោបាយ ត្រូវតែមានដាក់សញ្ញាម្ចាស់  
របស់សាមីគណបក្សនយោបាយ (ឈ្មោះ ឬ/និងអាសយ  
ដ្ឋាន) ។

៧.១៧.៥ សម្ភារអប់រំ និងសម្ភារយោសនាដែលត្រូវបានផ្សព្វផ្សាយ ជាទម្រង់អត្ថបទបោះពុម្ព ឬតាមឧបករណ៍បំពងសំឡេង ឬ ការចាក់ផ្សាយ មិនត្រូវរួមបញ្ចូល ឬប្រើប្រាស់នូវរូបភាព ឬ ខ្លឹមសារណាមួយ ដូចខាងក្រោម ៖

៧.១៧.៥.១ ប្រើប្រាស់រូបភាព ឬភាសាដែលញុះញង់អ្នក បោះឆ្នោតឱ្យប្រព្រឹត្តអំពើហិង្សា បំភិតបំភ័យ គំរាមកំហែងប្រឆាំងអ្នកបោះឆ្នោត ឬគណ- បក្សនយោបាយ ឬបេក្ខជនផ្សេងទៀត ឬធ្វើ ឱ្យបាត់បង់ជំនឿជឿជាក់លើភាពសម្ងាត់នៃ ការបោះឆ្នោត ។

៧.១៧.៥.២ ប្រើប្រាស់រូបភាព ឬភាសាដែលមាក់ងាយ បំភិតបំភ័យ ប្រមាថ សម្តែងការមាក់ងាយ ឬអសីលធម៌ ឬការរើសអើងប្រកាន់ពូជ- សាសន៍។

៧.១៧.៥.៣ ប្រើប្រាស់រូបភាព ឬភាសាដែលសាបព្រោះ ភាពភ័យខ្លាចធ្វើឱ្យកាន់ច្រឡំ ប៉ះពាល់ដល់ សន្តិសុខ សណ្តាប់ធ្នាប់ របៀបរៀបរយ និង ខូចរបៀបរបបសង្គម ។

៧.១៧.៥.៤ ប្រើប្រាស់រូបភាព ឬភាសា ឬព័ត៌មានមិន ត្រឹមត្រូវចំពោះដំណើរការបោះឆ្នោត ។

៧.១៧.៥.៥ ប្រើប្រាស់សារជាសំឡេង រូបភាព ឯកសារ ជាលាយលក្ខណ៍អក្សរ ឬសកម្មភាពរបស់ ទណ្ឌិតជាប់ទោសពីបទឧក្រិដ្ឋ ឬពីបទមជ្ឈិម ដើម្បីជាផលប្រយោជន៍នយោបាយសម្រាប់ គណបក្សនយោបាយរបស់ខ្លួន ។

៧.១៧.៥.៦ ប្រើប្រាស់រូបភាពសារជាសំឡេង ឯកសារជា  
លាយលក្ខណ៍អក្សរ ឬសកម្មភាពរបស់បុគ្គល  
ដែលត្រូវបានហាមឃាត់ការធ្វើសកម្មភាព  
នយោបាយដោយស្ថាប័នមានសមត្ថកិច្ច ។

៧.១៧.៦ ការផ្សព្វផ្សាយ ការចុះផ្សាយ ឬការបោះពុម្ពផ្សាយសម្ភារ  
អប់រំ និងសម្ភារយោសនា ដែលត្រូវបានរកឃើញថារំលោភ  
ចំណុច ៧.១៧.៥ ខាងលើ គ.ជ.ប អាចបញ្ជាឱ្យដកហូត ឬ  
បញ្ឈប់ការផ្សព្វផ្សាយ និងការប្រើប្រាស់សម្ភារខុសច្បាប់  
ទាំងនោះ ។

៧.១៧.៧ គណបក្សនយោបាយត្រូវទទួលខុសត្រូវចំពោះសម្ភារអប់រំ  
និងសម្ភារយោសនាដែលខ្លួនផ្សព្វផ្សាយ និងត្រូវទទួល  
ខុសត្រូវចំពោះមុខច្បាប់ ប្រសិនបើសម្ភារទាំងនោះរំលោភ  
លើលក្ខខណ្ឌដូចមានចែងក្នុងជំពូកទី៧ ។

៧.១៧.៨ ហាមធ្វើសកម្មភាពយោសនាដោយយកព្រះនាយាល័ក្ខណ៍  
ព្រះរាជឱង្ការ ព្រះរាជសារ ស្នាព្រះហស្ត និងព្រះនាម  
ព្រះមហាក្សត្រ ព្រះមហាវីរក្សត្រ ព្រះមហាក្សត្រី ព្រះវររាជ  
មាតា រូបសញ្ញា គ.ជ.ប ទៅប្រើប្រាស់ដើម្បីរកសំឡេង  
ឆ្នោត ។

៧.១៧.៩ ហាមលើកបដាយោសនា ស្លាកសញ្ញាគណបក្សនយោ-  
បាយ និងរូបសញ្ញាណាមួយ ដែលបង្ហាញពីការគាំទ្រ  
គណបក្សនយោបាយ ឬបេក្ខជនណាម្នាក់ឆ្លងកាត់ទទឹងផ្លូវ  
សាធារណៈ ។

**ប្រការ ៧.១៨.-**

គ.ជ.ប ត្រូវបង្កើតគណៈកម្មការសម្របសម្រួលកម្មវិធីផ្សព្វផ្សាយអប់រំ

អ្នកបោះឆ្នោត និងផ្សព្វផ្សាយកម្មវិធីនយោបាយរបស់គណបក្សនយោបាយ ហៅថា “ គណៈកម្មការសម្របសម្រួល ” តាមសេចក្តីសម្រេចរបស់ គ.ជ.ប ដើម្បីត្រួតពិនិត្យសម្ភារអប់រំរបស់អង្គការមិនមែនរដ្ឋាភិបាល ឬ/និងសម្ភារ យោសនារបស់គណបក្សនយោបាយ ក្នុងករណីមានការតវ៉ា ឬមានពាក្យបណ្តឹង ព្រមទាំងរៀបចំគោលការណ៍កម្មវិធីស្មើភាព ឬ/និងសមធម៌ ។

៧.១៨.១ តួនាទី និងភារកិច្ចរបស់គណៈកម្មការសម្របសម្រួល ត្រូវ បានកំណត់ដូចខាងក្រោម ។

៧.១៨.១.១ ត្រួតពិនិត្យ និងកែសម្រួលលើខ្លឹមសារសម្ភារ អប់រំអ្នកបោះឆ្នោត ដែលផលិតដោយ អង្គការមិនមែនរដ្ឋាភិបាល ក្នុងករណីមាន ការស្នើសុំពីសាមីអង្គការ ។

៧.១៧.១.២ ត្រួតពិនិត្យសម្ភារអប់រំអ្នកបោះឆ្នោត និង សម្ភារយោសនារបស់គណបក្សនយោបាយ ក្នុងករណីមានការតវ៉ា ឬមានពាក្យបណ្តឹងពី គណបក្សនយោបាយ បេក្ខជន ឬតំណាង ដទៃទៀត ដោយយោងតាម ច.ប.ត.រ និង យោងតាមចំណុច ៧.១៤.៨ ៧.១៧.៥ និង ៧.១៧.៨ នៃ ប.ន.ត.រ នេះ ។

៧.១៨.១.៣ សម្របសម្រួលកម្មវិធីស្មើភាព ឬ/និងសមធម៌ ដែលរៀបចំដោយ គ.ជ.ប សម្រាប់គណបក្ស នយោបាយ និងបេក្ខជនឈរឈ្មោះបោះ- ឆ្នោត ។

៧.១៨.១.៤ សម្របសម្រួលជាមួយប្រព័ន្ធផ្សព្វផ្សាយព័ត៌- មានឯកជន ក្នុងពេលយោសនាបោះឆ្នោត សម្រាប់គណបក្សនយោបាយ និងបេក្ខជន

ឈរឈ្មោះបោះឆ្នោត ដើម្បីមានឱកាសទិញ  
ឬជួលម៉ោងផ្សាយ ផ្អែកតាមគោលការណ៍  
ស្មើភាព ឬ/និងសមធម៌ និងតាមលំដាប់មុន  
ក្រោយ ។

៧.១៨.១.៥ សម្របសម្រួលជាមួយអង្គការមិនមែនរដ្ឋាភិ-  
បាល ដែលមានបំណងរៀបចំកម្មវិធីស្មើភាព  
ឬ/និងសមធម៌ សម្រាប់គណបក្សនយោបាយ  
និងបេក្ខជនឈរឈ្មោះបោះឆ្នោត ។

៧.១៨.២ គណៈកម្មការសម្របសម្រួល ត្រូវរៀបចំចាត់ចែងឱ្យមាន  
គោលការណ៍ សម្រាប់ការរៀបចំកម្មវិធីស្មើភាព ឬ/និង  
សមធម៌ ជូនគ្រប់គណបក្សនយោបាយដែលបានចុះបញ្ជី  
គណបក្សនយោបាយឈរឈ្មោះបោះឆ្នោតជ្រើសតាំង  
តំណាងរាស្ត្រជាតិ ឱ្យមានឱកាសផ្សព្វផ្សាយកម្មវិធី  
នយោបាយរបស់ខ្លួនជូនអ្នកបោះឆ្នោត តាមវិទ្យុ និង  
ទូរទស្សន៍របស់រដ្ឋ ផ្អែកតាមគោលការណ៍ស្មើភាព ឬ/និង  
សមធម៌ និងតាមលំដាប់មុនក្រោយ ។

៧.១៨.២.១ គណៈកម្មការសម្របសម្រួល ត្រូវរៀបចំ  
ចាត់ចែងឱ្យមានកិច្ចប្រជុំជាមួយគណបក្ស  
នយោបាយឈរឈ្មោះ ដើម្បីពិភាក្សាកំណត់  
អំពីការរៀបចំកម្មវិធីស្មើភាព ឬ/និងសមធម៌  
ហើយត្រូវមានបទបញ្ជាមួយ សម្រាប់ថត  
កម្មវិធីដែលអនុម័តដោយ គ.ជ.ប ។

៧.១៨.២.២ គណៈកម្មការសម្របសម្រួល ត្រូវអនុវត្ត  
តាមគោលការណ៍ស្តីពីការរៀបចំ និងការ  
ប្រព្រឹត្តទៅនៃកម្មវិធីស្មើភាព ឬ/និងសមធម៌

របស់ គ.ជ.ប ក្នុងការប្រើប្រាស់ប្រព័ន្ធផ្សព្វ  
ផ្សាយព័ត៌មានរបស់រដ្ឋ ។

៧.១៨.៣ កម្មវិធីស្នើភាព ឬ/និងសមធម៌ ដែលរៀបចំដោយ គ.ជ.ប  
សម្រាប់គណបក្សនយោបាយ និងបេក្ខជនឈរឈ្មោះ  
បោះឆ្នោតត្រូវបានកំណត់ដូចខាងក្រោម ។

៧.១៨.៣.១ កម្មវិធីចាក់ផ្សាយកិច្ចពិភាក្សាតាមប្រធានបទ  
រវាងបេក្ខជនឈរឈ្មោះបោះឆ្នោត ឬតំណាង  
គណបក្សនយោបាយ អំពីកម្មវិធីនយោបាយ  
របស់ខ្លួនតាមប្រព័ន្ធផ្សព្វផ្សាយរបស់រដ្ឋ ។

៧.១៨.៣.២ កម្មវិធីចាក់ផ្សាយស្ស័តរបស់គណបក្សនយោ  
បាយ តាមវិទ្យុ និងទូរទស្សន៍រដ្ឋ ។

៧.១៨.៣.៣ ការបោះពុម្ពផ្សាយអត្ថបទយោសនា អំពី  
គោលនយោបាយ និងកម្មវិធីនយោបាយ  
របស់គណបក្សនយោបាយ ឬប្រសាសន៍  
ដើមទាំងស្រុងរបស់បេក្ខជនឈរឈ្មោះបោះ  
ឆ្នោត លើព្រឹត្តិបត្រគោលនយោបាយដែល  
បោះពុម្ពផ្សាយដោយ គ.ជ.ប ។

៧.១៨.៤ គណៈកម្មការសម្របសម្រួល ត្រូវជួបពិភាក្សាជាមួយ  
ប្រព័ន្ធផ្សព្វផ្សាយព័ត៌មានរដ្ឋ និង ឯកជន និងភាគីពាក់ព័ន្ធ  
ដើម្បីពន្យល់ណែនាំអំពីបទបញ្ជា និងនីតិវិធី ក្រមសីលធម៌  
សម្រាប់ប្រព័ន្ធផ្សព្វផ្សាយព័ត៌មានក្នុងដំណើរការបោះឆ្នោត  
និងគោលការណ៍ណែនាំផ្សេងៗរបស់ គ.ជ.ប ។

**ប្រការ ៧.១៩..**

អ្នកគ្រប់គ្រងរោងមហោស្រព មណ្ឌលកីឡា ឧទ្យានសាធារណៈ

សាលសាធារណៈ ត្រូវផ្តល់ទឹកនៃឯររបស់ខ្លួនដល់បេក្ខជន ឬគណបក្សនយោបាយ ដែលបានចុះបញ្ជីគណបក្សនយោបាយឈរឈ្មោះបោះឆ្នោត ដែលសុំជួលប្រើប្រាស់សម្រាប់ធ្វើការយោសនា ដោយផ្អែកលើគោលការណ៍ស្មើភាព និងតាមលំដាប់ពេលមុនក្រោយនៃការស្នើសុំ ។ គណបក្សនយោបាយ ឬបេក្ខជន ដែលមានបំណងជួល រោងមហោស្រព មណ្ឌលកីឡាឧទ្យានសាធារណៈ សាលសាធារណៈ ត្រូវធ្វើពាក្យសុំទៅអ្នកគ្រប់គ្រងទឹកនៃឯនោះ ៣ (បី) ថ្ងៃយ៉ាងតិច មុនថ្ងៃប្រជុំយោសនា ហើយត្រូវផ្ញើសេចក្តីចម្លងនៃពាក្យសុំនេះ ១ (មួយ) ច្បាប់ដល់ គ.យ.សប ។ អ្នកគ្រប់គ្រងទឹកនៃឯទាំងនោះត្រូវឆ្លើយតបទៅនឹងពាក្យស្នើសុំជួល ក្នុងរយៈពេល ២៤ (ម្ភៃបួន) ម៉ោងយ៉ាងយូរ បន្ទាប់ពីបានទទួលពាក្យស្នើសុំ ។

៧.១៩.១ គ.ជ.ប និង គ.យ.សប ត្រូវសហការជាមួយអាជ្ញាធរដែនដីដើម្បីកំណត់ទីសាធារណៈសម្រាប់ការយោសនាបោះឆ្នោត ហើយត្រូវផ្សព្វផ្សាយជាសាធារណៈ នៅក្នុងឃុំ សង្កាត់យ៉ាងតិច ៧ (ប្រាំពីរ) ថ្ងៃ មុនថ្ងៃចាប់ផ្តើមយោសនាបោះឆ្នោត ។

៧.១៩.២ បន្ទាប់ពីបានទទួលសេចក្តីជូនដំណឹង ដូចមានចែងក្នុងប្រការ ៧.១៩ គ.ជ.ប និង គ.យ.សប ត្រូវសហការជាមួយអាជ្ញាធរមានសមត្ថកិច្ចដើម្បីសម្របសម្រួល អំពីការងារសន្តិសុខ សុវត្ថិភាព និងសណ្តាប់ធ្នាប់សាធារណៈ សម្រាប់ឱ្យគណបក្សនយោបាយ ឬបេក្ខជនធ្វើការយោសនា ។

៧.១៩.៣ គ.យ.សប ត្រូវមានសៀវភៅចុះលិខិតចម្លងនៃពាក្យស្នើសុំធ្វើការយោសនារបស់គណបក្សនយោបាយ ឬបេក្ខជនដែលបានទទួល ដើម្បីឱ្យបានដឹងថា គណបក្សនយោបាយណាបានស្នើសុំធ្វើការយោសនាមុន និងគណបក្សនយោបាយណាបានស្នើសុំធ្វើការយោសនាបន្តបន្ទាប់ ។

៧.១៩.៤ គយ.សប ត្រូវធ្វើកាលវិភាគប្រចាំសប្តាហ៍ ស្តីពីកាលកំណត់ តាមលំដាប់មុនក្រោយ នៃការស្នើសុំប្រើប្រាស់ទីសាធារណៈ ឬទីកន្លែងឯកជន រួចបិទផ្សាយជាសាធារណៈ នៅទីស្នាក់ ការ គយ.សប ១ (មួយ) ច្បាប់ និងនៅទីកន្លែងដែលត្រូវធ្វើ ការឃោសនា ១ (មួយ) ច្បាប់ ។

៧.១៩.៥ គធម.ខប គយ.សប ត្រូវតាមដាន សម្របសម្រួល និង រៀបចំតាមលំដាប់មុនក្រោយនៃការជូនដំណឹង ស្តីពីការ ធ្វើការឃោសនាបោះឆ្នោត របស់គណបក្សនយោបាយ នីមួយៗ ដោយណែនាំឱ្យគោរពក្រមសីលធម៌ សម្រាប់ គណបក្សនយោបាយ បេក្ខជន និងភ្នាក់ងារគណបក្ស នយោបាយ និងចាត់វិធានការទប់ស្កាត់ និងដោះស្រាយ ចំពោះការឃោសនាទាំងឡាយណាដែលផ្ទុយនឹង ច.ប.ត.រ ប.ន.ត.រ ។

៧.១៩.៦ គ្រប់គណបក្សនយោបាយ ដែលបានចុះបញ្ជីគណបក្ស នយោបាយឈរឈ្មោះបោះឆ្នោត និងដែលមានបំណងធ្វើ សកម្មភាពចែកខិត្តប័ណ្ណនៅក្នុងផ្សារ សាមីគណបក្ស នយោបាយទាំងនោះត្រូវស្នើសុំទៅអ្នកគ្រប់គ្រងផ្សារ និង ជូនដំណឹងជាលាយលក្ខណ៍អក្សរទៅ គយ.សប ពាក់ព័ន្ធ យ៉ាងហោចឱ្យបាន ៣ (បី) ថ្ងៃ មុនថ្ងៃធ្វើសកម្មភាព ។

៧.១៩.៦.១ ការជូនដំណឹងនេះត្រូវបញ្ជាក់ឱ្យបានច្បាស់ លាស់អំពី ៖

- នាមត្រកូល នាមខ្លួន និងអាសយដ្ឋាន អចិន្ត្រៃយ៍របស់តំណាងគណបក្សនយោបាយ ។
- កាលបរិច្ឆេទ ពេលវេលា និងឈ្មោះផ្សារ

ដែលត្រូវធ្វើសកម្មភាព ។

- ចំនួនអ្នកចូលរួម ។

៧.១៩.៦.២ ការធ្វើសកម្មភាពក្នុងផ្សារត្រូវកម្រិតយ៉ាងច្រើន ត្រឹម ១០ (ដប់) នាក់ ប៉ុណ្ណោះ ហើយត្រូវ យកចិត្តទុកដាក់គោរព និងរក្សាឱ្យបាននូវ សន្តិសុខ សុវត្ថិភាព សណ្តាប់ធ្នាប់ និងមិន ត្រូវយកតាមខ្លួននូវឧបករណ៍បំពង់សំឡេង ឡើយ ។

៧.១៩.៦.៣ ការផ្សព្វផ្សាយតាមឧបករណ៍បំពង់សំឡេង អំពីគោលនយោបាយ ឬ/និងកម្មវិធីនយោ- បាយ ឬ/និងសារនយោបាយរបស់គណបក្ស អាច ធ្វើបាននៅក្រៅបរិវេណផ្សារ ។

៧.១៩.៦.៤ គ.យ.សប ត្រូវសហការ សម្របសម្រួលជា មួយអាជ្ញាធរដែនដី និងអ្នកគ្រប់គ្រងផ្សារ ដើម្បីបង្កលក្ខណៈងាយស្រួល ដល់ការធ្វើ សកម្មភាពនេះ។

**ប្រការ ៧.២០..**

គ្រប់សកម្មភាពយោសនារបស់គណបក្សនយោបាយ ត្រូវរក្សានូវ សណ្តាប់ធ្នាប់ របៀបរៀបរយឱ្យបានល្អ និងត្រឹមត្រូវតាមពេលវេលា ទីកន្លែង កំណត់ តាមដងផ្លូវ ទីប្រជុំជន និងទីសាធារណៈ ។

**ប្រការ ៧.២១..**

គណបក្សនយោបាយ ឬ/និងបេក្ខជនអាចធ្វើសកម្មភាពយោសនានៅ តាមកន្លែងឯកជនបាន ប្រសិនបើមានការព្រមព្រៀងពីម្ចាស់កន្លែងនោះហើយ

ត្រូវជូនដំណឹងជាលាយលក្ខណ៍អក្សរទៅ គ.យ.សប យ៉ាងតិច ៣ (បី) ថ្ងៃ មុនថ្ងៃប្រជុំយោសនា ។ អ្នកគ្រប់គ្រងទឹកកន្លែងត្រូវផ្តល់ទឹកកន្លែងរបស់ខ្លួន ដល់គ្រប់បេក្ខជន ឬគ្រប់គណបក្សនយោបាយដែលបានចុះបញ្ជីគណបក្ស នយោបាយឈរឈ្មោះបោះឆ្នោត ដែលមានបំណងសុំជូលប្រើប្រាស់សម្រាប់ បម្រើការយោសនា ដោយផ្អែកលើគោលការណ៍ស្មើភាព តម្លៃស្មើគ្នា និងតាម លំដាប់នៃពេលវេលាដែលបានស្នើសុំ ។

**ប្រការ ៧.២២..**

គណបក្សនយោបាយ ឬ/និងបេក្ខជន ឬអ្នកគាំទ្រទាំងអស់មិនត្រូវ ជ្រៀតជ្រែក ឬធ្វើឱ្យរំខាន ឬធ្វើឱ្យរាំងស្ទះដល់សកម្មភាពយោសនារបស់ គណបក្សនយោបាយ ឬ/និងបេក្ខជន ឬអ្នកគាំទ្រផ្សេងទៀតឡើយ ។ សកម្មភាពដែលជ្រៀតជ្រែក និងធ្វើឱ្យរំខាន រាំងស្ទះនោះរួមមាន ៖

- ៧.២២.១ ការនិយាយដៀមដាមប្រមាថមើលងាយ ។
- ៧.២២.២ ការធ្វើទុក្ខទោសដល់រាងកាយ ។
- ៧.២២.៣ ការវាយតប់លើរាងកាយនៃបុគ្គលណាម្នាក់ ។
- ៧.២២.៤ ការបាញ់កាំភ្លើងនៅនឹងកន្លែងដែលគណបក្សនយោបាយ កំពុងធ្វើការយោសនា ឬកន្លែងប្រជុំ ឬបង្ហើរលើក្បាល អ្នកណាម្នាក់ ឬលើដំបូលផ្ទះ ឬលើយានជំនិះ ។
- ៧.២២.៥ ការរារាំងបេក្ខជន ឬអ្នកគាំទ្រគណបក្សនយោបាយមិនឱ្យ យោសនាបោះឆ្នោតតាមកាលកំណត់ ។
- ៧.២២.៦ ការរារាំងដោយមធ្យោបាយផ្សេងៗ ដើម្បីបន្តចប់ង្វាក់មិន ឱ្យក្បួនដង្ហែយោសនាទៅមុខបាន ឬបញ្ឈប់សកម្មភាព យោសនាផ្សេងៗទៀត ។
- ៧.២២.៧ ការហាមឃាត់ ឬរារាំងប្រជាពលរដ្ឋមិនឱ្យចូលរួមក្នុងកិច្ច ប្រជុំ ឬក្បួនដង្ហែរបស់គណបក្សនយោបាយណាមួយ ។

៧.២២.៨ ការប្រើគ្រឿងផ្ទុះដើម្បីរំខានដល់សកម្មភាពយោសនារបស់  
គណបក្សនយោបាយ ឬបេក្ខជន ។

៧.២២.៩ ការប្រើឧបករណ៍បំពងសំឡេងដើម្បីរំខានដល់ទីកន្លែងដែល  
គណបក្សនយោបាយ ឬបេក្ខជនកំពុងធ្វើការយោសនា ឬ  
ការជួបប្រជុំ ។

៧.២២.១០ ការទម្លាក់ស្លាក ឬបំផ្លាញបដាគណបក្សនយោបាយ ឬ  
សម្ភារយោសនាបោះឆ្នោត របស់គណបក្សនយោបាយ  
ណាមួយ ។

៧.២២.១១ ការបង្កើត ការផ្ញើ ការបញ្ជូនព័ត៌មានក្លែងក្លាយ ឬទិន្នន័យ  
មិនត្រឹមត្រូវដោយមធ្យោបាយណាក៏ដោយ ដើម្បីបង្ខូច ឬ  
បង្ក្រាបគណបក្សនយោបាយ ឬបេក្ខជនផ្សេងទៀត ។

**ប្រការ ៧.២៣.\_**

បេក្ខជនគ្រប់រូប និងគណបក្សនយោបាយទាំងអស់មានសិទ្ធិស្មើគ្នា  
ក្នុងការទទួលបានការការពារសន្តិសុខ និងសុវត្ថិភាពក្នុងអំឡុងពេលនៃការ  
យោសនាបោះឆ្នោត ។

៧.២៣.១ កងយោធពលខេមរភូមិន្ទ នគរបាលជាតិ មានភារកិច្ច និង  
ការទទួលខុសត្រូវក្នុងការរក្សាបរិយាកាសសន្តិសុខ សុវត្ថិ-  
ភាព និងសណ្តាប់ធ្នាប់សាធារណៈ សម្រាប់ការយោសនា  
បោះឆ្នោត ។

៧.២៣.២ កងយោធពលខេមរភូមិន្ទ នគរបាលជាតិ មានភារកិច្ច  
និងការទទួលខុសត្រូវ ដោយធានាចំពោះបេក្ខជនគ្រប់រូប  
និងគណបក្សនយោបាយទាំងអស់នូវសិទ្ធិស្មើគ្នា ក្នុងការ  
ទទួលបានការការពារសន្តិសុខ និងសុវត្ថិភាពក្នុងអំឡុង  
ពេលនៃការយោសនាបោះឆ្នោត ។

៧.២៣.៣ កងយោធពលខេមរភូមិន្ទ នគរបាលជាតិ ដែលមានភារកិច្ច  
ការពារ មិនត្រូវឈរក្បែរ ឬដើរកៀកពេកទៅនឹងទីតាំង ឬ  
ក្បួនយោសនាបោះឆ្នោត ឬក៏ស្ថិតនៅក្នុងបរិវេណនៃអង្គ  
ពិធីយោសនាបោះឆ្នោតនានា លើកលែងតែមានការស្នើសុំ  
ដោយបេក្ខជន ឬ/និងគណបក្សនយោបាយណាមួយ ។

៧.២៣.៤ ក្នុងអំឡុងពេលនៃការយោសនាបោះឆ្នោត គ.យ.សប ត្រូវ  
តាមដានកម្រិតសន្តិសុខ និងសុវត្ថិភាពក្នុងឃុំ សង្កាត់ ព្រម  
ទាំងត្រូវជូនព័ត៌មានទៅ គ.ជ.ប ជារៀងរាល់ថ្ងៃ ។ គ.ជ.ប  
ត្រូវសរុបសភាពការណ៍សន្តិសុខ សុវត្ថិភាព និងរាយ-  
ការណ៍ជូន គ.ជ.ប ជារៀងរាល់ថ្ងៃ ។

**ប្រការ ៧.២៤.\_**

គ្រប់គណបក្សនយោបាយដែលបានចុះបញ្ជីឈរឈ្មោះបោះឆ្នោតរួច  
ហើយ ត្រូវមានសៀវភៅគណនី ដើម្បីកត់ត្រាចំណូល ប្រភពនៃប្រាក់ចំណូល  
និងចំណាយសម្រាប់ការយោសនាបោះឆ្នោត ។

៧.២៤.១ ការចំណាយសម្រាប់ការយោសនារបស់គណបក្សនយោ-  
បាយ និងរបស់បេក្ខជនម្នាក់ៗជាបន្ទុករបស់គណបក្ស  
នយោបាយ ឬបេក្ខជនផ្ទាល់ ។

៧.២៤.២ វិភាគទានទាំងអស់ដែលគណបក្សនយោបាយទទួលបាន  
ត្រូវបញ្ចូលក្នុងគណនីនៃធនាគារ ហើយរាល់ចំណាយទៅ  
លើការយោសនា ត្រូវតែចេញពីគណនីតែមួយនេះ។

៧.២៤.៣ គណៈកម្មាធិការជាតិរៀបចំការបោះឆ្នោត អាចត្រួតពិនិត្យ  
សៀវភៅគណនីរបស់គណបក្សនយោបាយ ដែលបានចុះ  
បញ្ជីឈរឈ្មោះបោះឆ្នោត តាមការចាំបាច់ ។

**កិច្ចសហការ និងការកិច្ចរបស់ប្រព័ន្ធផ្សព្វផ្សាយព័ត៌មាន**

**ប្រការ ៧.២៥..**

កាសែត វិទ្យុ និងទូរទស្សន៍របស់រដ្ឋត្រូវផ្សព្វផ្សាយគ្រប់ព័ត៌មាន ដែលស្នើឡើងដោយ គ.ជ.ប ដោយឥតគិតថ្លៃ ដើម្បីផ្សព្វផ្សាយអំពីការប្រព្រឹត្តទៅនៃការបោះឆ្នោត និងការចាត់ចែងអប់រំការបោះឆ្នោត ។ គ.ជ.ប ត្រូវស្នើសុំកិច្ចសហការ និងការគាំទ្រពីក្រសួងព័ត៌មាន ដើម្បីផ្សព្វផ្សាយព័ត៌មានអំពីការបោះឆ្នោតជូនសាធារណជន និងតាមដានការផ្សព្វផ្សាយ ត្រួតពិនិត្យ និងចាត់វិធានការ ក្នុងករណីមិនគោរពតាម ច.ប.ត.រ បទបញ្ជា និងនីតិវិធីរបស់គ.ជ.ប ពាក់ព័ន្ធនឹងការយោសនាបោះឆ្នោត ។

**ប្រការ ៧.២៦..**

ប្រព័ន្ធផ្សព្វផ្សាយព័ត៌មានរបស់ឯកជន ដែលមានបំណងផ្សព្វផ្សាយព័ត៌មានដល់អ្នកបោះឆ្នោត ត្រូវអនុវត្តតាមក្រមសីលធម៌សម្រាប់ប្រព័ន្ធផ្សព្វផ្សាយព័ត៌មានក្នុងដំណើរការបោះឆ្នោត ដើម្បីឱ្យការបោះឆ្នោតប្រព្រឹត្តទៅដោយសេរី ត្រឹមត្រូវ និងយុត្តិធម៌ ។

**ប្រការ ៧.២៧..**

គ្រប់ប្រព័ន្ធផ្សព្វផ្សាយ ទាំងរដ្ឋ ទាំងឯកជន ត្រូវគោរពក្រមសីលធម៌សម្រាប់ប្រព័ន្ធផ្សព្វផ្សាយព័ត៌មានក្នុងដំណើរការបោះឆ្នោត ។ ប្រព័ន្ធផ្សព្វផ្សាយដែលមិនគោរពតាមច្បាប់បោះឆ្នោត បទបញ្ជា និងនីតិវិធីរបស់ គ.ជ.ប ក្នុងអំឡុងពេលយោសនាបោះឆ្នោតត្រូវទទួលខុសត្រូវចំពោះមុខច្បាប់ ។

**ប្រការ ៧.២៨..**

រាល់ពាក្យបណ្តឹងពាក់ព័ន្ធនឹងការយោសនាបោះឆ្នោត ត្រូវអនុវត្តតាមជំពូកទី ១០ នៃ ប.ន.ត.រ នេះ ។

**បទបញ្ជា និងនីតិវិធីសម្រាប់ការបោះឆ្នោត  
ជ្រើសតាំងតំណាងរាស្ត្រ**

**សម្រាប់ជំពូកទី ៣**

**ប្រការ ៣.៥**

**អ្នកសារព័ត៌មានជាតិ និងអន្តរជាតិ**

**ប្រការ ៣.៥.\_**

សមាគមអ្នកសារព័ត៌មាន ឬអង្គភាពសារព័ត៌មាន ឬអ្នកសារព័ត៌មាន  
ឯករាជ ដែលមានបំណងចូលរួមយកព័ត៌មានក្នុងដំណើរការបោះឆ្នោតជ្រើស  
តាំងតំណាងរាស្ត្រ មានសិទ្ធិដាក់ពាក្យសុំចុះឈ្មោះដោយផ្ទាល់នៅ គ.ជ.ប ។

៣.៥.១ នាយកដ្ឋានព័ត៌មាន និងទំនាក់ទំនងសាធារណៈត្រូវអនុវត្ត  
ការងារទាក់ទងនឹងប្រព័ន្ធផ្សព្វផ្សាយព័ត៌មាន អ្នកសារ  
ព័ត៌មានជាតិ អន្តរជាតិ និងអ្នកសារព័ត៌មានឯករាជ ដែល  
ចូលរួមក្នុងដំណើរការបោះឆ្នោតជ្រើសតាំងតំណាងរាស្ត្រ។

៣.៥.២ គ.ជ.ប ត្រូវផ្តល់ពាក្យសុំចុះឈ្មោះជាអ្នកសារព័ត៌មាន ដល់  
សមាគមអ្នកសារព័ត៌មាន ឬអង្គភាពសារព័ត៌មាន ឬអ្នកសារ  
ព័ត៌មានឯករាជ តាមការស្នើសុំដោយឥតគិតថ្លៃ ។  
ទម្រង់បែបបទស្នើសុំអាចទាញយកពីគេហទំព័រ គ.ជ.ប  
([www.necelect.org.kh](http://www.necelect.org.kh)) ។

៣.៥.២.១ រយៈពេលនៃការទទួលពាក្យសុំចុះឈ្មោះជា  
អ្នកសារព័ត៌មានជាតិ គឺចាប់តាំងពីថ្ងៃប្រកាស  
កាលបរិច្ឆេទនៃការបោះឆ្នោតរហូតដល់ ១០  
(ដប់) ថ្ងៃ មុនថ្ងៃបោះឆ្នោត ។

៣.៥.២.២ រយៈពេលនៃការដាក់ពាក្យសុំចុះឈ្មោះជាអ្នកសារព័ត៌មានអន្តរជាតិ គឺចាប់តាំងពីថ្ងៃប្រកាសកាលបរិច្ឆេទនៃការបោះឆ្នោតរហូតដល់ ៣ (បី) ថ្ងៃ មុនថ្ងៃបោះឆ្នោត ។

៣.៥.៣ ពាក្យសុំចុះឈ្មោះជាអ្នកសារព័ត៌មានជាតិ និងអន្តរជាតិត្រូវភ្ជាប់ជាមួយនូវឯកសារ មួយចំនួន ដូចខាងក្រោម ៖

៣.៥.៣.១ សម្រាប់អ្នកសារព័ត៌មានជាតិ ត្រូវភ្ជាប់មកជាមួយនូវ៖

- ច្បាប់ចម្លងប្រកាសអនុញ្ញាតដោយក្រសួងព័ត៌មាន
- លិខិតស្នើសុំធ្វើបណ្ណអ្នកសារព័ត៌មានពី គ.ជ.ប របស់សាមីអង្គភាព
- ច្បាប់ចម្លងនៃបណ្ណអ្នកសារព័ត៌មាន ដែលចេញដោយក្រសួងព័ត៌មាន ឬសមាគម ឬបណ្ណសម្គាល់ខ្លួន ជាអ្នកសារព័ត៌មានរបស់សាមីអង្គភាព
- ប្រវត្តិរូបសង្ខេប ។

៣.៥.៣.២ សម្រាប់អ្នកសារព័ត៌មានអន្តរជាតិ ដែលមានការិយាល័យអចិន្ត្រៃយ៍ នៅព្រះរាជាណាចក្រកម្ពុជា ត្រូវភ្ជាប់មកជាមួយនូវ៖

- ច្បាប់ចម្លងប្រកាសអនុញ្ញាតដោយក្រសួងព័ត៌មាន
- លិខិតស្នើសុំធ្វើបណ្ណអ្នកសារព័ត៌មានពី គ.ជ.ប របស់សាមីអង្គភាព

- ច្បាប់ចម្លងនៃបណ្ណអ្នកសារព័ត៌មាន ដែលចេញដោយក្រសួងព័ត៌មាន ឬសមាគម ឬបណ្ណសម្គាល់ខ្លួនជាអ្នកសារព័ត៌មាន របស់សាមីអង្គភាព
- ប្រវត្តិរូបសង្ខេប
- ច្បាប់ចម្លងនៃលិខិតឆ្លងដែន (សម្រាប់ជនបរទេស) ។

៣.៥.៣.៣ សម្រាប់អ្នកសារព័ត៌មានអន្តរជាតិ ដែលពុំមានការិយាល័យអចិន្ត្រៃយ៍ នៅក្នុងព្រះរាជាណាចក្រកម្ពុជា អាចដាក់ពាក្យដោយផ្ទាល់នៅគ.ជ.ប ឬតាមអ៊ីម៉ែល [necinfo@forum.org.kh](mailto:necinfo@forum.org.kh) និងត្រូវភ្ជាប់ជាមួយនូវ៖

- ច្បាប់ចម្លងនៃលិខិតឆ្លងដែន
- បណ្ណសម្គាល់ខ្លួនជាអ្នកសារព័ត៌មានរបស់សាមីអង្គភាព
- ប្រវត្តិរូបសង្ខេប ។

៣.៥.៣.៤ សម្រាប់អ្នកសារព័ត៌មានឯករាជ ត្រូវភ្ជាប់មកជាមួយនូវ៖

- ច្បាប់ចម្លងនៃបណ្ណព័ត៌មាន ដែលចេញដោយក្រសួងព័ត៌មាន ឬសមាគមអ្នកសារព័ត៌មាន
- ប្រវត្តិរូបសង្ខេប
- អត្ថបទចុងក្រោយ ដែលខ្លួនបានសរសេរចុះផ្សាយក្នុងសារព័ត៌មានស្របច្បាប់ ក្នុងអំឡុងឆ្នាំចុងក្រោយចំនួន ៣ (បី) អត្ថបទ។

៣.៥.៤ គ.ជ.ប ត្រូវពិនិត្យ និងសម្រេចលើពាក្យសុំចុះឈ្មោះអ្នកសារព័ត៌មានក្នុងរយៈពេល ៣ (បី) ថ្ងៃយ៉ាងយូរ សម្រាប់អ្នកសារព័ត៌មានជាតិ ។ ក្នុងករណី គ.ជ.ប បដិសេធការសុំចុះឈ្មោះអ្នកសារព័ត៌មានជាតិដែលពុំមានលក្ខណសម្បត្តិគ្រប់គ្រាន់ សាមីអង្គភាព ឬសាមីអ្នកសារព័ត៌មាន អាចបំពេញឯកសារបន្ថែមឱ្យបានគ្រប់គ្រាន់ ហើយដាក់ពាក្យសុំមួយលើកទៀត ក្នុងរយៈពេល ៣ (បី) ថ្ងៃយ៉ាងយូរ បន្ទាប់ពីថ្ងៃទទួលលិខិតបដិសេធ ។

៣.៥.៥ គ.ជ.ប ត្រូវពិនិត្យសម្រេចលើពាក្យសុំចុះឈ្មោះអ្នកសារព័ត៌មានអន្តរជាតិ ក្នុងរយៈពេល ២ (ពីរ) ថ្ងៃយ៉ាងយូរ ។ ក្នុងករណី គ.ជ.ប បដិសេធការសុំចុះឈ្មោះអ្នកសារព័ត៌មានអន្តរជាតិ ដែលពុំមានលក្ខណសម្បត្តិគ្រប់គ្រាន់ សាមីអង្គភាព ឬសាមីអ្នកសារព័ត៌មានអាចបំពេញឯកសារបន្ថែមឱ្យបានគ្រប់គ្រាន់ ហើយដាក់ពាក្យសុំមួយលើកទៀត ក្នុងរយៈពេល ២ (ពីរ) ថ្ងៃយ៉ាងយូរ បន្ទាប់ពីថ្ងៃទទួលបានលិខិតបដិសេធ ។

៣.៥.៦ គ.ជ.ប ត្រូវបោះពុម្ពបណ្ណសម្គាល់អ្នកសារព័ត៌មានជាតិ និងបណ្ណសម្គាល់អ្នកសារព័ត៌មានអន្តរជាតិ ដើម្បីផ្តល់ជូនដោយឥតគិតថ្លៃដល់អ្នកសារព័ត៌មានដែលត្រូវបានអនុញ្ញាតឱ្យយកព័ត៌មានដោយ គ.ជ.ប ដើម្បីពាក់ក្នុងពេលបំពេញការងារ ។

៣.៥.៧ អ្នកសារព័ត៌មានត្រូវគោរពច្បាប់ស្តីពីរបបសារព័ត៌មាន ច.ប.គ.របដ.ន.គ.រ ក្រមសីលធម៌ និងវិជ្ជាជីវៈអ្នកសារព័ត៌មាន ។

៣.៥.៨ អ្នកសារព័ត៌មានជាតិ និងអន្តរជាតិ ដែលបានទទួលការអនុញ្ញាតដោយ គ.ជ.ប អាចយកព័ត៌មានក្នុងដំណើរការ

បោះឆ្នោតទាំងមូល ដោយត្រូវគោរព ច.ប.ត.រ ប.ន.ត.រ និងគោរព  
ក្រមសីលធម៌សម្រាប់ប្រព័ន្ធផ្សព្វផ្សាយព័ត៌មានក្នុងដំណើរ  
ការបោះឆ្នោត ។

៣.៥.៩ អ្នកសារព័ត៌មានជាតិ និងអន្តរជាតិ មានសិទ្ធិថត និងយក  
ព័ត៌មាន ។

៣.៥.១០ ការយកព័ត៌មានដោយរូបភាពក្នុងការិយាល័យបោះឆ្នោត  
និងការិយាល័យរាប់សន្លឹកឆ្នោត ត្រូវជម្រាបជូនដំណឹង  
ទៅប្រធាន គ.ក.ប/គ.ក.រ ជាមុន ។

៣.៥.១១ អ្នកសារព័ត៌មានជាតិ និងអន្តរជាតិមិនត្រូវ ៖

- ជ្រៀតជ្រែក ឬរំខានដល់ការងារបោះឆ្នោត និងរាប់  
សន្លឹកឆ្នោត។
- ធ្វើសម្ភាសន៍នៅក្នុងការិយាល័យបោះឆ្នោត និងរាប់  
សន្លឹកឆ្នោត។

៣.៥.១២ អ្នកបកប្រែរបស់អ្នកសារព័ត៌មានអន្តរជាតិ ត្រូវដាក់ឈ្មោះ  
ភ្ជាប់មកជាមួយនូវពាក្យសុំចុះឈ្មោះជាអ្នកសារព័ត៌មាន  
អន្តរជាតិ ដោយបញ្ជាក់ពីមុខងាររបស់ខ្លួនផង ។ អ្នកបក  
ប្រែភាសាពុំមានសិទ្ធិដូចអ្នកសារព័ត៌មានអន្តរជាតិឡើយ  
ប៉ុន្តែអាចចូលរួមដំណើរជាមួយអ្នកសារព័ត៌មានអន្តរជាតិ  
ទៅគ្រប់កន្លែង ។

៣.៥.១៣ អ្នកសារព័ត៌មានមិនត្រូវប្រើប្រាស់តួនាទីរបស់ខ្លួន (ទោះ  
ឯកជន ឬរដ្ឋ) ដើម្បីគាបសង្កត់ លើសមាជិក គយ.សប  
ឬសមាជិក គ.ក.ប/គ.ក.រ ឬអ្នកសង្កេតការណ៍ ឬបេក្ខជន  
ឬភ្នាក់ងារគណបក្សនយោបាយ ឬអ្នកមានសិទ្ធិបោះឆ្នោត  
ឡើយ ។



# ឧបសម្ព័ន្ធ ក

## សម្រាប់ជំពូកទី ៧ ស្តីពីការយោសាបោះឆ្នោត នៃច្បាប់ស្តីពីការបោះឆ្នោតជ្រើសតាំងតំណាងរាស្ត្រ



### មាត្រា ៦៧..

ការយោសាបោះឆ្នោតមានទិសដៅឱ្យគណបក្សនយោបាយ និង បេក្ខជនឈរឈ្មោះបោះឆ្នោតធ្វើការផ្សព្វផ្សាយកម្មវិធីនយោបាយរបស់ខ្លួន ជូនអ្នកបោះឆ្នោត ។

### មាត្រា ៦៨..

ការយោសាបោះឆ្នោត គឺជាសកម្មភាពមួយចំនួនដែលត្រូវធ្វើជា សាធារណៈ ដើម្បីបញ្ចុះបញ្ចូលអ្នកបោះឆ្នោតឱ្យបោះឆ្នោតគាំទ្របេក្ខជន ឬ គណបក្សនយោបាយណាមួយ មានដូចជា ៖

- ការជួបប្រជុំជាសាធារណៈរបស់គណបក្សនយោបាយ ឬបេក្ខជន ។
- ការរៀបចំក្បួនល្បែងយាត្រា ឬក្បួនដំណើរដោយក្រុមថ្មើរជើង ឬ ដោយយានជំនិះគ្រប់ប្រភេទ នៅរាជធានី ខេត្ត ក្រុង ស្រុក ខណ្ឌ យ៉ាងច្រើន ០៤ (បួន) ដង ក្នុងអំឡុងពេលយោសាបោះឆ្នោត ។
- ការជួបជុំ ឬការយោសាតាមផ្ទះ ។
- ការផ្សព្វផ្សាយតាមវិទ្យុ ឬទូរទស្សន៍ ឬសារព័ត៌មាន ។
- ការផ្សព្វផ្សាយតាមរលកអាកាស ឬការយោសាតាមឧបករណ៍ បំពង់សំឡេង ឬតាមរយៈការចាក់ផ្សាយកាស៊ីនេត្រីដេអូ ឬវីស៊ីដី ឬ ឌីវីឌី ក្នុងរោងវីដេអូសាធារណៈ ឬទីធ្លាសាធារណៈ ។

- សកម្មភាពបិទផ្សាយនូវបដាពាក្យស្លោក ឬកម្មវិធីនយោបាយ ឬ រូបភាពយោសនានានា ។
- សកម្មភាពចែកចាយខិតប័ណ្ណគណបក្សនយោបាយ ។
- សកម្មភាពចែកចាយស្លាកសញ្ញាគណបក្សនយោបាយ ឬមូក សម្លៀកបំពាក់ សម្ភារផ្សេងៗទៀត ដែលបោះពុម្ព ឬគូរ ឬផលិតដែលមានស្លាកសញ្ញាគណបក្សនយោបាយ ឬបេក្ខជន ជូនអ្នកបោះឆ្នោត ។
- សកម្មភាពលើកបដានៅទីសាធារណៈណាមួយ ឬ/និងដំឡើងបន្ទះក្តារបិទក្រដាសផ្សាយ ។
- ការប្រគំតន្ត្រីនៅនឹងកន្លែងណាមួយ ឬការច្រៀងចម្រៀងយោសនា ឬការលេងភ្លេងយោសនាបោះឆ្នោត ។
- ការរៀបចំកម្មវិធីប្រកួតកីឡា ។

## **មាត្រា ៦៩..**

ស្លាកសញ្ញាគណបក្សនយោបាយអាចលើកនៅទីសាធារណៈ ដោយមានការសម្របសម្រួលពីអាជ្ញាធរឃុំ សង្កាត់ ផ្អែកលើគោលការណ៍ស្មើភាពសន្តិសុខ សណ្តាប់ធ្នាប់សាធារណៈ និងសោភ័ណភាពសាធារណៈ ។

ស្លាកសញ្ញាគណបក្សនយោបាយ និងសម្ភារយោសនារបស់គណបក្សនយោបាយ មិនត្រូវបានអនុញ្ញាតឱ្យលើក ឬបិទនៅក្នុងបរិវេណ ឬលើអគារ ឬការិយាល័យរបស់រដ្ឋ ។

ហាមគណបក្សនយោបាយលើក ឬបិទស្លាកសញ្ញាគណបក្សនយោបាយ បដាយោសនា រូបសញ្ញាយោសនា ពាក្យស្លោក ខិតប័ណ្ណនៅតាមលំនៅឋានរបស់ប្រជាពលរដ្ឋ ប្រសិនមិនមានការយល់ព្រមជាមុនពីម្ចាស់លំនៅឋាន ។ ប្រជាពលរដ្ឋជាម្ចាស់លំនៅឋានមានសិទ្ធិសម្រេចលើក ឬបិទ ឬមិនលើក ឬមិនបិទ ស្លាកសញ្ញា បដាយោសនា រូបសញ្ញាយោសនា ពាក្យស្លោក ខិតប័ណ្ណ

របស់គណបក្សណាមួយបាន ។

ស្លាកសញ្ញាគណបក្សនយោបាយ ឬសម្ភារយោសនារបស់គណបក្សនយោបាយ ដែលស្ថិតនៅក្នុងរង្វង់ ១០០ (មួយរយ) ម៉ែត្រ ពីការិយាល័យបោះឆ្នោត ត្រូវយកចេញយ៉ាងយូរមុននៅថ្ងៃបញ្ចប់ការយោសនាបោះឆ្នោតលើកលែងតែស្លាកសញ្ញាដែលមាននៅទីស្នាក់ការអចិន្ត្រៃយ៍របស់គណបក្សនយោបាយ ។

គណបក្សនយោបាយត្រូវប្រមូលយកមកវិញនូវប័ណ្ណប្រកាស ឬប័ណ្ណបិទផ្សាយ បដិ ឯកសារយោសនាទាំងអស់របស់ខ្លួនពីគ្រប់កន្លែងសាធារណៈក្នុងរយៈពេល ១៥ (ដប់ប្រាំ) ថ្ងៃ បន្ទាប់ពីថ្ងៃបោះឆ្នោត ។

**មាត្រា ៧០.-**

ការស្លៀកសម្លៀកបំពាក់ ឬ/និងពាក់មួក ដែលតាំងបង្ហាញឱ្យឃើញនូវរូបសញ្ញា ឬសារនយោបាយរបស់គណបក្សនយោបាយ ឬរូបថតបេក្ខជនណាម្នាក់ មិនរាប់បញ្ចូលទៅក្នុងសកម្មភាពយោសនាបោះឆ្នោតឡើយ លើកលែងតែការស្លៀកពាក់នោះស្ថិតក្នុងការិយាល័យបោះឆ្នោត ឬស្ថិតក្នុងបរិវេណខាងក្នុង ឬបរិវេណខាងក្រៅនៃការិយាល័យបោះឆ្នោតក្នុងថ្ងៃបោះឆ្នោត ។

**មាត្រា ៧១.-**

គណបក្សនយោបាយ និងបេក្ខជនទាំងអស់ត្រូវចៀសវាងប្រព្រឹត្តអំពើគំរាមកំហែង ឬបំភិតបំភ័យ ឬអំពើហិង្សាទៅលើប្រជាពលរដ្ឋ ទៅលើគណបក្សនយោបាយ ឬបេក្ខជនដទៃទៀត ។

គ្រប់គណបក្សនយោបាយ និងបេក្ខជនទាំងអស់មិនត្រូវញុះញង់អ្នកគាំទ្រ ឬអ្នកបោះឆ្នោតឱ្យប្រព្រឹត្តអំពើរំលោភ គំរាមកំហែង អំពើហិង្សា ឬបំភិតបំភ័យទៅលើបុគ្គល ឬគណបក្សនយោបាយដទៃទៀតឡើយ ។

គ្រប់គណបក្សនយោបាយ បេក្ខជន ឬតំណាងទាំងអស់មិនត្រូវនិយាយ ដោយផ្ទាល់មាត់ ឬដោយប្រយោល ឬសរសេរជាលាយលក្ខណ៍អក្សរក្នុងន័យ អសីលធម៌ ប្រមាថ មាក់ងាយទៅលើបេក្ខជន អ្នកគាំទ្រ ឬលើបុគ្គលណាមួយ ឡើយ ។

គ្រប់គណបក្សនយោបាយ បេក្ខជន ឬអ្នកគាំទ្រទាំងអស់មិនត្រូវធ្វើការ គំរាមកំហែង បំភិតបំភ័យ និងលួងលោមឱ្យបុគ្គលផ្ដិតមេដៃ ឬស្បថ ឬសន្យា បោះឆ្នោតឱ្យគណបក្សនយោបាយណាមួយឡើយ ។

គ្រប់គណបក្សនយោបាយ បេក្ខជន ឬតំណាងទាំងអស់មិនត្រូវផ្តល់ អំណោយជាថវិកា ឬជាសម្ភារដែលជាជាន់លើកទឹកចិត្ត ទោះបីតាម មធ្យោបាយ ឬរូបភាពណាក៏ដោយ ដល់ស្ថាប័ន អង្គការ ឬបុគ្គលណាម្នាក់ ក្នុងគោលបំណងទិញទឹកចិត្តអ្នកបោះឆ្នោត ។

**មាត្រា ៧២.\_**

យុទ្ធនាការយោសនាបោះឆ្នោតមានរយៈពេល ២១ (ម្ភៃមួយ) ថ្ងៃ ហើយ គ្រប់សកម្មភាពនៃការយោសនាបោះឆ្នោតត្រូវចប់ ២៤ (ម្ភៃបួន) ម៉ោង មុនថ្ងៃ បោះឆ្នោត ។

រាល់ការស្ទង់មតិ និងការផ្សព្វផ្សាយលទ្ធផលនៃការស្ទង់មតិពាក់ព័ន្ធ កិច្ចការបោះឆ្នោត ត្រូវបញ្ឈប់ ០៧ (ប្រាំពីរ) ថ្ងៃ មុនថ្ងៃបោះឆ្នោត។ ការស្ទង់មតិ ពាក់ព័ន្ធកិច្ចការបោះឆ្នោត គឺជាការប្រើសំណាកដែលបានជ្រើសរើស ឬ/និង បញ្ជីសំណួរ ដើម្បីស្រង់មតិរបស់ប្រជាពលរដ្ឋអំពីការបោះឆ្នោត ។ រាល់ការ រៀបចំការស្ទង់មតិពាក់ព័ន្ធកិច្ចការបោះឆ្នោត ត្រូវគោរពតាមគោលការណ៍ ដូចខាងក្រោម ៖

- ដំណើរការប្រកបដោយតម្លាភាព និងភាពមិនលម្អៀង
- រៀបចំឡើងដោយអង្គការ ឬស្ថាប័នដែលមានវិជ្ជាជីវៈ
- ការគោរពសិទ្ធិ សេរីភាពរបស់បុគ្គល

- រក្សាការសម្ងាត់នៃការបោះឆ្នោតរបស់អ្នកបោះឆ្នោត
- ការមិនបង្កឱ្យមានអសន្តិសុខ ភាពចលាចល ឬប៉ះពាល់ដល់សណ្តាប់ធ្នាប់សាធារណៈ ឬការធ្វើឱ្យភាន់ច្រឡំក្នុងដំណើរការបោះឆ្នោត
- លទ្ធផលដែលបានមកពីការស្ទង់មតិ ត្រូវផ្តល់ជូនគណបក្សនយោបាយ និងផ្សព្វផ្សាយជូនសាធារណជនដោយស្មើភាព ។

**មាត្រា ៧៣.\_**

គ្រប់សកម្មភាពយោសនាបោះឆ្នោតរបស់គណបក្សនយោបាយ ត្រូវចាប់ផ្តើមពីម៉ោង ០៦ (ប្រាំមួយ) ព្រឹក ដល់ម៉ោង ១០ (ដប់) យប់ ។

គ្រប់សកម្មភាពយោសនាបោះឆ្នោតរបស់គណបក្សនយោបាយ ត្រូវឈប់សម្រាកនៅចន្លោះពីម៉ោង ១០ (ដប់) យប់ ដល់ម៉ោង ០៦ (ប្រាំមួយ) ព្រឹក ។

សកម្មភាពយោសនាដោយឧបករណ៍បំពង់សំឡេង ត្រូវហាមឃាត់ចាប់ពីម៉ោង ១២ (ដប់ពីរ) ថ្ងៃត្រង់ ដល់ម៉ោង ០២ (ពីរ) រសៀល ។

សកម្មភាពយោសនាដោយឧបករណ៍បំពង់សំឡេង ត្រូវហាមឃាត់នៅក្បែរមន្ទីរពេទ្យ ឬក្បែរសាលារៀន ឬគ្រឹះស្ថានសិក្សានានា ក្នុងពេលម៉ោងសិស្សកំពុងសិក្សា ។

**មាត្រា ៧៤.\_**

ក្នុងពេលយោសនាបោះឆ្នោត និងពេលបោះឆ្នោត គណបក្សនយោបាយទាំងអស់ បេក្ខជនទាំងអស់ សមាជិកនៃគណបក្សនយោបាយទាំងអស់ អ្នកគាំទ្រទាំងអស់ ត្រូវគោរពតាមវិធាន បទប្បញ្ញត្តិ និងគោលការណ៍ ដែលចែងក្នុងច្បាប់បោះឆ្នោតជ្រើសតាំងតំណាងរាស្ត្រ និងក្រមសីលធម៌ បទបញ្ជា និងនីតិវិធីរបស់គណៈកម្មាធិការជាតិរៀបចំការបោះឆ្នោត គោរពតាមគោល-

ការណ៍សិទ្ធិមនុស្ស និងលទ្ធិប្រជាធិបតេយ្យ ដូចមានចែងក្នុងរដ្ឋធម្មនុញ្ញនៃ  
ព្រះរាជាណាចក្រកម្ពុជា ។

របៀប បែបបទប្តឹងជំទាស់ ឬតវ៉ាក្នុងពេលយោសនាបោះឆ្នោត និងការ  
ដោះស្រាយពាក្យបណ្តឹង ត្រូវកំណត់ដោយបទបញ្ជា និងនីតិវិធីរបស់គណៈ-  
កម្មាធិការជាតិរៀបចំការបោះឆ្នោត ។ ក្រុមប្រឹក្សាធម្មនុញ្ញមានសមត្ថកិច្ច  
សម្រេចសេចក្តីចុងក្រោយ ។

**មាត្រា ៧៥..**

គ្រប់ប្រព័ន្ធផ្សព្វផ្សាយព័ត៌មាន រួមមានសារព័ត៌មាន វិទ្យុ និងទូរទស្សន៍  
របស់រដ្ឋ ត្រូវចុះផ្សាយគ្រប់ព័ត៌មានដែលស្នើដោយគណៈកម្មាធិការជាតិរៀបចំ  
ការបោះឆ្នោត ដោយមិនយកថ្លៃ ដើម្បីផ្សព្វផ្សាយពីការងារបោះឆ្នោត និង  
អប់រំដល់អ្នកបោះឆ្នោត ។

**មាត្រា ៧៦..**

គណៈកម្មាធិការជាតិរៀបចំការបោះឆ្នោតត្រូវចាត់វិធានការ ដើម្បីផ្សព្វ-  
ផ្សាយអត្ថបទយោសនាតាមសំណើរបស់គណបក្សនយោបាយដែលបាន  
ចុះបញ្ជីឈរឈ្មោះបោះឆ្នោត ផ្អែកតាមគោលការណ៍ស្មើភាព និងតាមលំដាប់  
ពេលមុនក្រោយ ។

**មាត្រា ៧៧..**

ក្នុងការអនុវត្តសិទ្ធិផ្សព្វផ្សាយ គណបក្សនយោបាយ និងបេក្ខជនទាំងអស់  
មិនត្រូវប្រើអំពើហិង្សា អំពើរំលោភ សំដីប្រមាថមើលងាយ មិនត្រូវសាបព្រោះ  
ឱ្យមានការភ័យខ្លាច ការភាន់ច្រឡំ ធ្វើឱ្យច្របូកច្របល់បាត់ទំនុកចិត្តលើការ  
សម្ងាត់នៃការបោះឆ្នោត ។

**មាត្រា ៧៨..**

អ្នកគ្រប់គ្រងរោងមហោស្រព មណ្ឌលកីឡា ឧទ្យានសាធារណៈ សាលសាធារណៈត្រូវផ្តល់ទឹកនៃឆ្នេររបស់ខ្លួនដល់បេក្ខជន ឬគណបក្សនយោបាយដែលបានចុះបញ្ជីឈរឈ្មោះបោះឆ្នោត ដែលសុំជួលប្រើប្រាស់សម្រាប់បម្រើការយោសនាដោយផ្អែកលើគោលការណ៍ស្មើភាព និងតាមលំដាប់ពេលមុនក្រោយ ។

**មាត្រា ៧៩..**

ក្នុងសម័យយោសនាបោះឆ្នោតជ្រើសតាំងតំណាងរាស្ត្រ គណបក្សនយោបាយ ឬបេក្ខជនដែលមានបំណងជួលរោងមហោស្រព មណ្ឌលកីឡា ឧទ្យានសាធារណៈ សាលសាធារណៈ ដូចមានចែងក្នុងមាត្រា ៧៨ នៃច្បាប់នេះ ត្រូវធ្វើពាក្យសុំទៅអ្នកគ្រប់គ្រងទឹកនៃឆ្នេរទាំងនោះ ០៣ (បី) ថ្ងៃយ៉ាងតិចមុនថ្ងៃប្រជុំយោសនា ហើយត្រូវចម្លងពាក្យសុំនេះ ០១ (មួយ) ច្បាប់ ផ្ញើទៅគណៈកម្មការឃុំ សង្កាត់រៀបចំការបោះឆ្នោត ។

អ្នកគ្រប់គ្រងទឹកនៃឆ្នេរទាំងនោះ ត្រូវឆ្លើយតបនឹងពាក្យសុំជួលក្នុងរយៈពេល ២៤ (ម្ភៃបួន) ម៉ោងយ៉ាងយូរ បន្ទាប់ពីបានទទួលពាក្យសុំ ។

**មាត្រា ៨០..**

ហាមប្រើប្រាស់ថវិកា សម្ភារ មធ្យោបាយដឹកជញ្ជូន ដែលជាសម្បត្តិរបស់រដ្ឋ ដើម្បីធ្វើសកម្មភាពយោសនាបោះឆ្នោតឱ្យគណបក្សនយោបាយណាមួយ ឬបេក្ខជនណាម្នាក់ និងការប្រើប្រាស់មធ្យោបាយដឹកជញ្ជូនដែលជាសម្បត្តិរបស់រដ្ឋ ដើម្បីដឹកជញ្ជូនអ្នកបោះឆ្នោតទៅកាន់ការិយាល័យបោះឆ្នោត ។

**មាត្រា ៨១..**

គណបក្សនយោបាយ ឬបេក្ខជនអាចធ្វើសកម្មភាពយោសនានៅលើ ទីធ្លាឯកជន ឬនៅសាលាឯកជនបាន ប្រសិនបើមានការព្រមព្រៀងពីម្ចាស់ កន្លែងនោះ តែត្រូវជូនដំណឹងដល់គណៈកម្មការឃុំ សង្កាត់រៀបចំការបោះ ឆ្នោត ។

**មាត្រា ៨២..**

មន្ត្រីរាជការស៊ីវិល អាជ្ញាធរដែនដីគ្រប់លំដាប់ថ្នាក់ កងយោធពល ខេមរភូមិន្ទ នគរបាលជាតិ និងមន្ត្រីតុលាការ មិនត្រូវ ៖

- ប្រើឥទ្ធិពល អំណាចនៃតួនាទីរបស់ខ្លួនដោយប្រយោល ឬចំពោះ ទៅលើដំណើរការបោះឆ្នោត ដូចជាការនិយាយដោយផ្ទាល់ ឬដោយ ប្រយោល ឬជាលាយលក្ខណ៍អក្សរ ដែលមានន័យគំរាមកំហែង ដល់អាយុជីវិត រូបរាងកាយ ឬការប៉ុនប៉ងបំផ្លិចបំផ្លាញ ធ្វើឱ្យខូចខាត ទ្រព្យសម្បត្តិ ការដាក់បង្ហាញ ឬប្រើប្រាស់នូវគ្រឿងសព្វាវុធ ដើម្បី បំភិតបំភ័យ
- ប្រើប្រាស់អគារ ឬការិយាល័យរបស់រដ្ឋ ដើម្បីយោសនាបោះឆ្នោត ស្វែងរកសំឡេងឆ្នោតឱ្យគណបក្សនយោបាយ ឬបេក្ខជនណាមួយ
- ចូលរួមសកម្មភាពក្នុងការយោសនាបោះឆ្នោត សម្រាប់គណបក្សនយោ- បាយ ឬបេក្ខជនណាមួយឡើយ ។

ការចូលរួមសកម្មភាពក្នុងការយោសនាបោះឆ្នោត ដែលត្រូវបានហាមឃាត់ ចំពោះមន្ត្រីរាជការស៊ីវិល អាជ្ញាធរដែនដីគ្រប់លំដាប់ថ្នាក់ កងយោធពល ខេមរភូមិន្ទ នគរបាលជាតិ និងមន្ត្រីតុលាការដែលកំពុងបំពេញភារកិច្ច ត្រូវ បានកំណត់ដូចតទៅ ៖

- ជាសមាជិកនៃគណៈកម្មការអចិន្ត្រៃយ៍ផ្នែកព័ត៌មាន និងប្រព័ន្ធផ្សព្វ-

ផ្សាយ ឬគណៈកម្មការយោសនាបោះឆ្នោតនៃគណបក្សនយោបាយណាមួយ ។

- ការជួបប្រជុំ ឬការចូលរួមក្នុងក្បួនដង្ហែ ឬក្បួនលុហាយាត្រា ដើម្បីគាំទ្រដល់គណបក្សនយោបាយណាមួយ ឬ/និងបេក្ខជនណាម្នាក់ ។
- ការចូលរួមក្នុងការស្ទង់មតិប្រជាពលរដ្ឋ ដែលធ្វើឡើងសម្រាប់គណបក្សនយោបាយណាមួយ ឬបេក្ខជនណាម្នាក់ ។
- ការបើកបរយានជំនិះរបស់គណបក្សនយោបាយណាមួយ ឬបេក្ខជនណាម្នាក់ ។
- ការធ្វើសកម្មភាពចែកចាយសម្ភារយោសនាបោះឆ្នោត ដល់អ្នកបោះឆ្នោត ក្នុងគោលបំណងគាំទ្រគណបក្សនយោបាយ ឬ/និងបេក្ខជនណាម្នាក់ ។
- ការធ្វើសេចក្តីថ្លែងការណ៍ជាសាធារណៈ ដើម្បីគាំទ្រគណបក្សនយោបាយណាមួយ ឬ/និងបេក្ខជនណាម្នាក់ ។
- ការចូលរួមលេងភ្លេង ឬ/និងច្រៀងចម្រៀង ឬ/និងផ្សព្វផ្សាយសារនយោបាយផ្សេងៗតាមរយៈឧបករណ៍បំពងសំឡេងនានា ដើម្បីគាំទ្រគណបក្សនយោបាយណាមួយ ឬ/និងបេក្ខជនណាម្នាក់ ។

**មាត្រា ៨៣.\_**

បន្ទាប់ពីបញ្ចប់ម៉ោងធ្វើការ ឬស្ថិតនៅក្រៅម៉ោងការងារ ឬមិនស្ថិតក្នុងពេលបំពេញការងារក្នុងសមត្ថភាពផ្លូវការ មន្ត្រីរាជការស៊ីវិល អាជ្ញាធរដែនដី គ្រប់លំដាប់ថ្នាក់ កងយោធពលខេមរភូមិន្ទ នគរបាលជាតិ និងមន្ត្រីតុលាការ អាចចូលរួមក្នុងសកម្មភាពយោសនាគាំទ្រចំពោះគណបក្សនយោបាយណាមួយ ឬបេក្ខជនណាម្នាក់ ប៉ុន្តែមិនត្រូវស្លៀកពាក់ឯកសណ្ឋាន មិនត្រូវមានអាវុធជាប់នឹងខ្លួន និងមិនត្រូវធ្វើអ្វីដែលនាំឱ្យមានការគំរាមកំហែងឡើយ ។

**មាត្រា ៨៤.\_**

អង្គការមិនមែនរដ្ឋាភិបាល ឬសមាគមក្នុងស្រុក និងសមាគម ឬអង្គការ អន្តរជាតិដែលបំពេញការងារក្នុងព្រះរាជាណាចក្រកម្ពុជា ឬជនបរទេស ត្រូវ ប្រកាន់ជំហរអព្យាក្រឹតតតលម្លៀងនៅក្នុងការបោះឆ្នោតជ្រើសតាំងតំណាង- រាស្ត្រ ។

អង្គការមិនមែនរដ្ឋាភិបាល ឬសមាគមក្នុងស្រុក និងសមាគម ឬអង្គការ អន្តរជាតិដែលបំពេញការងារក្នុងព្រះរាជាណាចក្រកម្ពុជា មិនត្រូវធ្វើសកម្ម- ភាពណាមួយ ទោះដោយផ្ទាល់ក្តី ឬដោយប្រយោលក្តី ដូចខាងក្រោម ៖

- ផ្លូវផ្តើម ឬចូលរួមក្នុងការយោសនាបោះឆ្នោតរបស់គណបក្ស នយោបាយណាមួយ ឬបេក្ខជនណាម្នាក់ ។ ការផ្លូវផ្តើម ឬការចូល រួមយោសនា រួមមាន ៖
  - ការបញ្ចុះបញ្ចូល ឬការប្រមូលផ្តុំប្រជាពលរដ្ឋឱ្យចូលរួមយោសនា ដើម្បីគាំទ្រគណបក្សនយោបាយណាមួយ ឬបេក្ខជនណាម្នាក់ ។
  - ការចូលរួមក្នុងក្បួនដង្ហែ ឬការប្រជុំរបស់គណបក្សនយោបាយ ណាមួយ ឬបេក្ខជនណាម្នាក់ ។
  - ការចូលរួមផ្សព្វផ្សាយគោលនយោបាយ ឬសម្ភារយោសនា បោះឆ្នោត របស់គណបក្សនយោបាយណាមួយ ឬបេក្ខជនណា ម្នាក់ ។
  - ការចូលជាសមាជិកគណៈកម្មការយោសនាបោះឆ្នោតនៃគណ បក្ស នយោបាយណាមួយ ។
- ចេញសេចក្តីថ្លែងការណ៍ ឬធ្វើសកម្មភាពណាមួយក្នុងគោលបំណង គាំទ្រ ឬបង្ហាញភាពលម្អៀងទៅរក ឬប្រឆាំងនឹងគណបក្សនយោ- បាយណាមួយ ឬបេក្ខជនណាម្នាក់ ។ ការចេញសេចក្តីថ្លែងការណ៍ ការធ្វើសកម្មភាពគាំទ្រ ឬការបង្ហាញភាពលម្អៀង រួមមាន ៖

- ការស្ទង់មតិក្នុងគោលបំណងបម្រើឱ្យគណបក្សនយោបាយណាមួយ ឬបេក្ខជនណាម្នាក់ ។
  - ការសរសេរជាលាយលក្ខណ៍អក្សរ ឬផ្តល់បទសម្ភាសន៍ដល់ប្រព័ន្ធផ្សព្វផ្សាយ ក្នុងន័យគាំទ្រគណបក្សនយោបាយណាមួយ ឬបេក្ខជនណាម្នាក់ ។
  - ការនិយាយដោយផ្ទាល់ ឬដោយប្រយោល ឬសរសេរជាលាយលក្ខណ៍អក្សរ ក្នុងន័យប្រមាថមាក់ងាយគណបក្សនយោបាយណាមួយ ឬបេក្ខជនណាម្នាក់ ។
  - ការដាក់តាំង ឬបិទផ្សាយរូបភាព ឬឯកសារផ្សេងៗ ភ្ជាប់នឹងយានយន្តរបស់អង្គការខ្លួន ឬនៅក្នុងបរិវេណនៃទីកន្លែងធ្វើការរបស់ខ្លួន ដើម្បីគាំទ្រគណបក្សនយោបាយណាមួយ ឬបេក្ខជនណាម្នាក់ ។
- ផ្តល់មធ្យោបាយជាថវិកា សម្ភារ បរិក្ខារ ធនធានមនុស្ស ឬមធ្យោបាយផ្សេងៗ ដើម្បីគាំទ្រគណបក្សនយោបាយណាមួយ ឬបេក្ខជនណាម្នាក់ ដែលរួមមាន ៖
- ការផ្តល់យានយន្តគ្រប់ប្រភេទ ដើម្បីជាមធ្យោបាយសម្រាប់ការយោសនារបស់គណបក្សនយោបាយណាមួយ ឬបេក្ខជនណាម្នាក់ ។
  - ការផ្តល់ថវិកា សម្ភារ និងបរិក្ខារប្រើប្រាស់ផ្សេងៗជូនប្រជាពលរដ្ឋសម្រាប់ចូលរួមក្នុងសកម្មភាពយោសនា ដើម្បីគាំទ្រគណបក្សនយោបាយណាមួយ ឬបេក្ខជនណាម្នាក់ ។
  - ការផ្តល់ថវិកា សម្ភារ និងបរិក្ខារ សម្រាប់ដង្ហែក្សនយោសនា ការជួបជុំជាសាធារណៈ ការសម្តែងសិល្បៈ និងការបោះពុម្ពសម្ភារយោសនា ទោះដោយផ្ទាល់ក្តី ឬប្រយោលក្តី ដើម្បីគាំទ្រគណបក្សនយោបាយណាមួយ ឬបេក្ខជនណាម្នាក់ ។

**មាត្រា ៨៥.\_**

ហាមជនបរទេសដែលមានវត្តមានក្នុងព្រះរាជាណាចក្រកម្ពុជា ធ្វើសកម្មភាពដោយផ្ទាល់ ឬដោយប្រយោលក្នុងការយោសនាបោះឆ្នោត ដើម្បីគាំទ្រ ឬប្រឆាំងគណបក្សនយោបាយណាមួយ ឬបេក្ខជនណាម្នាក់ ។

**មាត្រា ៨៦.\_**

គណបក្សនយោបាយ និងបេក្ខជនទាំងអស់មិនត្រូវជ្រៀតជ្រែក ឬធ្វើឱ្យរាំងស្ទះដល់សកម្មភាពគណបក្សនយោបាយ ឬបេក្ខជនដទៃទៀត ។

**មាត្រា ៨៧.\_**

អាជ្ញាធរគ្រប់លំដាប់ថ្នាក់ដែលទទួលខុសត្រូវការងារសន្តិសុខ សណ្តាប់ធ្នាប់សាធារណៈ និងវិស័យការងារឯទៀត ត្រូវផ្តល់កិច្ចសហប្រតិបត្តិការដល់គណៈកម្មាធិការជាតិរៀបចំការបោះឆ្នោត និងគណៈកម្មការរៀបចំការបោះឆ្នោតគ្រប់លំដាប់ថ្នាក់ជាដាច់ខាត ដើម្បីរក្សាសុវត្ថិភាព សន្តិសុខ សណ្តាប់ធ្នាប់សាធារណៈ និងរបៀបរៀបរយក្នុងសម័យបោះឆ្នោត ការចុះបញ្ជីបេក្ខជនឈរឈ្មោះបោះឆ្នោត ការយោសនាបោះឆ្នោត ការបោះឆ្នោត ការរាប់សន្លឹកឆ្នោត និងការប្រកាសលទ្ធផលបោះឆ្នោត តាមសំណើរបស់គណៈកម្មាធិការជាតិរៀបចំការបោះឆ្នោត ឬគណៈកម្មការរៀបចំការបោះឆ្នោតគ្រប់លំដាប់ថ្នាក់ ។

**មាត្រា ៨៨.\_**

ចំណាយសម្រាប់ការយោសនាបោះឆ្នោតរបស់គណបក្សនយោបាយ និងរបស់បេក្ខជនម្នាក់ៗជាបន្ទុករបស់គណបក្សនយោបាយ ឬបេក្ខជនផ្ទាល់ ។

**មាត្រា ៨៩.\_**

គ្រប់គណបក្សនយោបាយដែលបានចុះបញ្ជីឈរឈ្មោះបោះឆ្នោតរួច ហើយ ត្រូវមានសៀវភៅគណនី ដើម្បីកត់ត្រាចំណូល ប្រភពនៃប្រាក់ចំណូល និងចំណាយសម្រាប់ការយោសាសបោះឆ្នោត ។

**មាត្រា ៩០.\_**

វិភាគទានទាំងអស់ដែលគណបក្សនយោបាយបានទទួល ត្រូវបញ្ចូល ក្នុងគណនីនៃធនាគារ ហើយរាល់ចំណាយទៅលើការយោសាស ត្រូវតែចេញ ពីគណនីតែមួយនេះ ។

**មាត្រា ៩១.\_**

គណៈកម្មាធិការជាតិរៀបចំការបោះឆ្នោត អាចត្រួតពិនិត្យសៀវភៅ គណនីរបស់គណបក្សនយោបាយដែលបានចុះបញ្ជីឈរឈ្មោះបោះឆ្នោត តាមការចាំបាច់ ។



# ឧបសម្ព័ន្ធ ខ

## សម្រាប់មាត្រាប្រយោជន៍ក្នុងចំពោះកិច្ច ១០ ស្តីពីការបង្កើតសហគមន៍ស្រូវ ស្តីពីការបោះឆ្នោតជ្រើសតាំងតំណាងរាស្ត្រ



### មាត្រា ១៤២.\_

ត្រូវដាក់ពិន័យជាប្រាក់ពី ៥.០០០.០០០ (ប្រាំលាន) រៀល ទៅ ២០.០០០.០០០ (ម្ភៃលាន) រៀល ដោយគណៈកម្មាធិការជាតិរៀបចំការបោះឆ្នោត ដោយពុំទាន់គិតដល់ទោសព្រហ្មទណ្ឌផ្សេងទៀត ចំពោះជនណាដែលតាមគ្រប់មធ្យោបាយទុច្ចរិត ៖

- រារាំងប្រជាពលរដ្ឋដែលមានសិទ្ធិបោះឆ្នោត មិនឱ្យទៅចុះឈ្មោះបោះឆ្នោត ឬរារាំងមិនឱ្យចុះឈ្មោះប្រជាពលរដ្ឋ ដែលមានសិទ្ធិបោះឆ្នោតក្នុងបញ្ជីបោះឆ្នោត និងសៀវភៅបញ្ជីបោះឆ្នោត ។
- បង្កការអ្នកឡូក ឬរារាំងសកម្មភាពជាប្រក្រតី ក្នុងទីកន្លែងសម្រាប់ការពិនិត្យបញ្ជីឈ្មោះ និងការចុះឈ្មោះបោះឆ្នោត នៅក្នុងអំឡុងពេលនៃការពិនិត្យបញ្ជី និងចុះឈ្មោះបោះឆ្នោត ។
- ឱ្យអ្នកគាំទ្រ ឬអ្នកបោះឆ្នោត ប្រព្រឹត្តអំពើរំលោភបំពាន អំពើគំរាមកំហែង អំពើហិង្សា ទៅលើបេក្ខជន ឬទៅលើគណបក្សនយោបាយដទៃ ។
- រារាំងប្រជាពលរដ្ឋដែលមានសិទ្ធិបោះឆ្នោតមិនឱ្យទៅបោះឆ្នោត ។
- រារាំងបេក្ខជន ឬអ្នកគាំទ្រគណបក្សនយោបាយមិនឱ្យយោសនាបោះឆ្នោតតាមការកំណត់ ។
- ធ្វើឱ្យបាត់ទំនុកចិត្តលើការសម្ងាត់នៃការបោះឆ្នោត ។

- ធ្វើឱ្យមានការភាន់ច្រឡំនាំឱ្យបាត់ទំនុកចិត្តលើការបោះឆ្នោត ។
- បង្កការរំខានមិនឱ្យដំណើរការបោះឆ្នោតបាន ។
- បង្កការរំខានមិនឱ្យរាប់សន្លឹកឆ្នោតបាន ។
- ធ្វើឱ្យខូចរបៀបរៀបរយក្នុងពេលបោះឆ្នោត ។
- ទិញសន្លឹកឆ្នោតដោយសម្ភារ ឬដោយប្រាក់កាស ។

ត្រូវលុបឈ្មោះចេញពីបញ្ជីបោះឆ្នោត ឬលុបបេក្ខភាពរបស់សាមីខ្លួន ដោយគណៈកម្មាធិការជាតិរៀបចំការបោះឆ្នោត បន្ថែមលើទណ្ឌកម្មដែល បានចែងក្នុងកថាខណ្ឌទី ១ ខាងលើ ចំពោះជនដែលបានប្រព្រឹត្តអំពើល្មើស ដូចមានចែងក្នុងកថាខណ្ឌទី ១ ខាងលើនេះ ។

### **មាត្រា ១៤៣.-**

ត្រូវលុបបេក្ខភាពឈរឈ្មោះបោះឆ្នោតរបស់គណបក្សនយោបាយ ឬ/ និងត្រូវដាក់ពិន័យជាប្រាក់ពី ១០.០០០.០០០ (ដប់លាន) រៀល ទៅ ៣០.០០០.០០០ (សាមសិបលាន) រៀល ដោយគណៈកម្មាធិការជាតិរៀបចំ ការបោះឆ្នោត ដោយពុំទាន់គិតដល់ទោសព្រហ្មទណ្ឌដទៃទៀត ចំពោះ គណបក្សនយោបាយដែលបានប្រព្រឹត្តអំពើល្មើសដូចបានចែងក្នុងមាត្រា ១៤២ ខាងលើនេះ ។

### **មាត្រា ១៤៧.-**

គណៈកម្មាធិការជាតិរៀបចំការបោះឆ្នោត ត្រូវលុបឈ្មោះចេញពីបញ្ជី បោះឆ្នោត សម្រាប់រយៈពេល ០៥ (ប្រាំ) ឆ្នាំ និងត្រូវស្នើទៅប្រធានស្ថាប័ន របស់សាមីខ្លួនឱ្យដាក់វិន័យរដ្ឋបាល ចាប់ពីដាក់ឱ្យនៅទំនេរដោយគ្មាន បៀវត្សរហូតដល់ការបណ្តេញចេញពីមុខតំណែងចំពោះមន្ត្រីរាជការ ឬអ្នក ទទួលខុសត្រូវណាដែលប្រព្រឹត្តល្មើសនឹងមាត្រា ៨៧ នៃច្បាប់នេះ ។

**មាត្រា ១៤៩.\_**

ត្រូវដាក់ពិន័យជាប្រាក់ពី ៥.០០០.០០០ (ប្រាំលាន) រៀល ទៅ ១០.០០០.០០០ (ដប់លាន) រៀល ដោយគណៈកម្មាធិការជាតិរៀបចំការបោះឆ្នោត ចំពោះជនបរទេសដែលមានវត្តមាននៅក្នុងដែនដីនៃព្រះរាជាណាចក្រកម្ពុជា ដែលបានធ្វើសកម្មភាពដោយផ្ទាល់ ឬដោយប្រយោលក្នុងចេតនាយោសនាបោះឆ្នោតដើម្បីគាំទ្រ ឬប្រឆាំងគណបក្សនយោបាយណាមួយ ឬបេក្ខជនណាម្នាក់ ។

ជនប្រព្រឹត្តអំពើខាងលើ អាចត្រូវបណ្តេញចេញពីព្រះរាជាណាចក្រកម្ពុជា តាមបែបបទដូចបានចែងក្នុងច្បាប់ស្តីពីអន្តោប្រវេសន៍ ។

**មាត្រា ១៥២.\_**

ត្រូវដាក់ពិន័យជាប្រាក់ពី ៥.០០០.០០០ (ប្រាំលាន) រៀល ទៅ ១០.០០០.០០០ (ដប់លាន) រៀល និងត្រូវព្រមានជាលាយលក្ខណ៍អក្សរ ដោយគណៈកម្មាធិការជាតិរៀបចំការបោះឆ្នោត ដោយពុំទាន់គិតដល់ទោសព្រហ្មទណ្ឌផ្សេងទៀត ចំពោះជនណាដែលតាមគ្រប់មធ្យោបាយ ប្រមាថជាសាធារណៈចំពោះគណបក្សនយោបាយណាមួយ ឬបេក្ខជនឈរឈ្មោះបោះឆ្នោត ឬញុះញង់ឱ្យមានការរើសអើងទៅលើសមាជិកនៃជាតិពន្ធុ ក្រុមជាតិពូជសាសន៍ ឬនៃសាសនាណាមួយជាកំណត់ នៅក្នុងពេលយោសនាបោះឆ្នោត និងពេលបោះឆ្នោត ។

ក្នុងករណីដែលនៅតែមិនគោរពតាមការព្រមានខាងលើ គណៈកម្មាធិការជាតិរៀបចំការបោះឆ្នោត ត្រូវលុបឈ្មោះជនប្រព្រឹត្តអំពើល្មើសចេញពីបញ្ជីបោះឆ្នោត សម្រាប់រយៈពេល ០៥ (ប្រាំ) ឆ្នាំ និងត្រូវលុបបេក្ខភាពរបស់សាមីខ្លួនចេញពីបញ្ជីឈរឈ្មោះបោះឆ្នោត ក្នុងករណីដែលជនប្រព្រឹត្តអំពើល្មើសនោះ ជាបេក្ខជនឈរឈ្មោះបោះឆ្នោត ។

**មាត្រា ១៥៣.\_**

ត្រូវដាក់ពិន័យជាប្រាក់ពី ១០.០០០.០០០ (ដប់លាន) រៀល ទៅ ៣០.០០០.០០០ (សាមសិបលាន) រៀល ឬ/និងត្រូវលុបបេក្ខភាពឈរឈ្មោះរបស់គណបក្សនយោបាយ ដោយគណៈកម្មាធិការជាតិរៀបចំការបោះឆ្នោត ដោយពុំទាន់គិតដល់ទោសព្រហ្មទណ្ឌផ្សេងទៀត ចំពោះគណបក្សនយោបាយ ដែលបានប្រព្រឹត្តបទល្មើស ដូចមានចែងក្នុងមាត្រា ១៥២ ខាងលើនេះ ។

**មាត្រា ១៥៤.\_**

ត្រូវព្រមានជាលាយលក្ខណ៍អក្សរ ចំពោះជនណាដែលប្រព្រឹត្តល្មើសនឹងមាត្រា ៧៨ ឬកថាខណ្ឌទី ២ នៃមាត្រា ៧៩ នៃច្បាប់នេះ ដោយគណៈកម្មាធិការជាតិរៀបចំការបោះឆ្នោត ។

ក្នុងករណីដែលនៅតែមិនគោរពតាមការព្រមានខាងលើ ត្រូវលុបឈ្មោះចេញពីបញ្ជីបោះឆ្នោត សម្រាប់រយៈពេល ០៥ (ប្រាំ) ឆ្នាំ ឬ/និងត្រូវដាក់ពិន័យជាប្រាក់ពី ១.០០០.០០០ (មួយលាន) រៀល ទៅ ២.០០០.០០០ (ពីរលាន) រៀល ដោយគណៈកម្មាធិការជាតិរៀបចំការបោះឆ្នោត ។

**មាត្រា ១៥៥.\_**

ត្រូវព្រមានជាលាយលក្ខណ៍អក្សរ ដោយគណៈកម្មាធិការជាតិរៀបចំការបោះឆ្នោត ចំពោះជនណាដែលប្រព្រឹត្តល្មើសនឹងមាត្រា ៦៨ ក្នុងការហែក្សនយោសនាបោះឆ្នោត ឬប្រព្រឹត្តល្មើសនឹងកថាខណ្ឌទី ១ នៃមាត្រា ៧២ នៃច្បាប់នេះ ។

ក្នុងករណីដែលនៅតែមិនគោរពតាមការព្រមានខាងលើ ត្រូវដាក់ពិន័យជាប្រាក់ពី ៥.០០០.០០០ (ប្រាំលាន) រៀល ទៅ ១០.០០០.០០០ (ដប់លាន) រៀល ឬ/និងត្រូវលុបឈ្មោះចេញពីបញ្ជីបោះឆ្នោតសម្រាប់រយៈពេល ០៥

(ប្រាំ) ឆ្នាំ ឬលុបបេក្ខភាពរបស់សាមីខ្លួន ប្រសិនបើជនប្រព្រឹត្តអំពើល្មើសជា បេក្ខជនឈរឈ្មោះបោះឆ្នោត ។

**មាត្រា ១៥៦.\_**

ត្រូវដាក់ពិន័យជាប្រាក់ពី ១០.០០០.០០០ (ដប់លាន) រៀល ទៅ ២០.០០០.០០០ (ម្ភៃលាន) រៀល ឬ/និងត្រូវលុបបេក្ខភាពឈរឈ្មោះរបស់ គណបក្សនយោបាយដោយគណៈកម្មាធិការជាតិរៀបចំការបោះឆ្នោត ចំពោះ គណបក្សនយោបាយដែលប្រព្រឹត្តបទល្មើស ដូចមានចែងក្នុងមាត្រា ១៥៥ ខាងលើនេះ ។

**មាត្រា ១៥៧.\_**

ត្រូវដាក់ពិន័យជាប្រាក់ពី ១០.០០០.០០០ (ដប់លាន) រៀល ទៅ ២០.០០០.០០០ (ម្ភៃលាន) រៀល ដោយគណៈកម្មាធិការជាតិរៀបចំការ បោះឆ្នោត ចំពោះជនណាដែលប្រព្រឹត្តល្មើសនឹងកថាខណ្ឌទី ២ នៃមាត្រា ៧២ នៃច្បាប់នេះ ។

ត្រូវលុបឈ្មោះចេញពីបញ្ជីបោះឆ្នោត ឬលុបបេក្ខភាពរបស់សាមីខ្លួន ដោយគណៈកម្មាធិការជាតិរៀបចំការបោះឆ្នោត បន្ថែមលើទណ្ឌកម្មដែល បានចែងក្នុងកថាខណ្ឌទី ១ ខាងលើនេះ ។

**មាត្រា ១៥៨.\_**

ត្រូវព្រមានជាលាយលក្ខណ៍អក្សរ ដោយគណៈកម្មាធិការជាតិរៀបចំ ការបោះឆ្នោត ចំពោះជនណាដែលប្រើប្រាស់សម្ភារ មធ្យោបាយដឹកជញ្ជូន ដែលជាសម្បត្តិរបស់រដ្ឋ ដើម្បីធ្វើសកម្មភាពយោសនាឱ្យគណបក្សនយោបាយ ណាមួយ ឬបេក្ខជនណាមួយ ។

ក្នុងករណីដែលនៅតែមិនគោរពតាមការព្រមានខាងលើ ត្រូវដាក់ពិន័យ ជាប្រាក់ពី ៥.០០០.០០០ (ប្រាំលាន) រៀល ទៅ ១០.០០០.០០០ (ដប់លាន) រៀល ដោយគណៈកម្មាធិការជាតិរៀបចំការបោះឆ្នោត ។

**មាត្រា ១៥៩.\_**

ត្រូវដាក់ពិន័យជាប្រាក់ពី ១០.០០០.០០០ (ដប់លាន) រៀល ទៅ ២០.០០០.០០០ (ម្ភៃលាន) រៀល ដោយគណៈកម្មាធិការជាតិរៀបចំការបោះឆ្នោត ចំពោះអង្គការមិនមែនរដ្ឋាភិបាល ឬសមាគមក្នុងស្រុក និងអង្គការមិនមែនរដ្ឋាភិបាល ឬសមាគមអន្តរជាតិដែលបំពេញការងារក្នុងព្រះរាជាណាចក្រកម្ពុជា ដែលប្រព្រឹត្តអំពើបំពានមាត្រា ១៣៧ នៃច្បាប់នេះ ។

ការទទួលខុសត្រូវខាងលើ មិនលើកលែងការទទួលខុសត្រូវរបស់រូបវន្តបុគ្គល ចំពោះអំពើដែលខាងលើ ឬបទល្មើសផ្សេងទៀតដែលបានបញ្ញត្តិនៅក្នុងក្រមព្រហ្មទណ្ឌនោះឡើយ ។

**មាត្រា ១៦២.\_**

អំពើល្មើសដែលប្រព្រឹត្តដោយគណបក្សនយោបាយ គឺជាអំពើល្មើសដែលប្រព្រឹត្តដោយអង្គការ ឬអ្នកតំណាងរបស់ខ្លួន ដើម្បីជាប្រយោជន៍របស់គណបក្សនយោបាយនោះ ។

អង្គការ ឬអ្នកតំណាងរបស់គណបក្សនយោបាយសំដៅដល់អង្គការ ឬបុគ្គលដែលមានសិទ្ធិសម្រេចក្នុងនាមគណបក្សនយោបាយ ស្របតាមលក្ខន្តិកៈរបស់គណបក្សនយោបាយនោះ ។

**មាត្រា ១៦៣.\_**

បែបបទ និងនីតិវិធី ដើម្បីចេញសេចក្តីសម្រេចរបស់គណៈកម្មាធិការជាតិរៀបចំការបោះឆ្នោត ក្នុងការអនុវត្តបទប្បញ្ញត្តិនៃជំពូកនេះ ត្រូវកំណត់ដោយគណៈកម្មាធិការជាតិរៀបចំការបោះឆ្នោត ។

**មាត្រា ១៦៤..**

បុគ្គលដែលទទួលរងឥទ្ធិពលដោយផ្ទាល់ ពីសេចក្តីសម្រេចរបស់ គណៈកម្មាធិការជាតិរៀបចំការបោះឆ្នោត ដូចមានចែងនៅក្នុងជំពូកនេះ អាច ប្តឹងតវ៉ាជាលាយលក្ខណ៍អក្សរទៅក្រុមប្រឹក្សាធម្មនុញ្ញក្នុងអំឡុងពេល ៧២ (ចិតសិបពីរ) ម៉ោង បន្ទាប់ពីកាលបរិច្ឆេទទទួលបានសេចក្តីសម្រេចនេះ ។

ក្រុមប្រឹក្សាធម្មនុញ្ញ ត្រូវពិនិត្យ និងសម្រេចលើបណ្តឹងតវ៉ាខាងលើក្នុង អំឡុងពេល ១០ (ដប់) ថ្ងៃ បន្ទាប់ពីកាលបរិច្ឆេទទទួលបានពាក្យបណ្តឹងតវ៉ា។

សេចក្តីសម្រេចរបស់ក្រុមប្រឹក្សាធម្មនុញ្ញ ជាសេចក្តីសម្រេចស្ថាពរបិទ ផ្លូវតវ៉ា ។

**មាត្រា ១៦៥..**

ដំណើរការនីតិវិធី ដើម្បីចេញសេចក្តីសម្រេចរបស់គណៈកម្មាធិការ ជាតិរៀបចំការបោះឆ្នោត ឬក្រុមប្រឹក្សាធម្មនុញ្ញ មិនរារាំងដំណើរការនីតិវិធី ព្រហ្មទណ្ឌឡើយ ក្នុងករណីដែលអំពើបំពានលើបញ្ញត្តិដែលចែងនៅក្នុង ជំពូកនេះ ជាបទល្មើសដែលបានបញ្ញត្តិក្នុងច្បាប់ព្រហ្មទណ្ឌ ។

**មាត្រា ១៦៦..**

បទប្បញ្ញត្តិនៃជំពូកទោល (បទប្បញ្ញត្តិទូទៅ) នៃមាតិកាទី ១ (បទប្បញ្ញត្តិ ទូទៅ) ជំពូកទោល (ការបង្ខំដល់រូបកាយ) នៃមាតិកាទី ៣ (ការបង្ខំដល់ រូបកាយ) នៃគន្ថីទី៨ នៃក្រមនីតិវិធីព្រហ្មទណ្ឌ ត្រូវយកមកអនុវត្តក្នុងករណី ដែលសេចក្តីសម្រេចអំពីប្រាក់ពិន័យបានចូលជាស្ថាពរ ។



# **ឧបសម្ព័ន្ធ គ**

## **គោលការណ៍**

**សម្រាប់អង្គការមិនមែនរដ្ឋាភិបាលជាតិ អន្តរជាតិ និងប្រព័ន្ធ  
ផ្សព្វផ្សាយព័ត៌មាន ស្តីពីការរៀបចំកម្មវិធីសំណួរចម្លើយ ឬពិភាក្សា  
អំពីគោលនយោបាយរបស់គណបក្សនយោបាយ**

## **ក្នុងអង្គប្រជុំពេលវេលាសន្ទនាបោះឆ្នោត**



- អនុលោមតាមច្បាប់ស្តីពីការរៀបចំ និងការប្រព្រឹត្តទៅនៃគណៈកម្មាធិការជាតិរៀបចំការបោះឆ្នោត។
- អនុលោមតាមច្បាប់ស្តីពីការបោះឆ្នោតជ្រើសតាំងតំណាងរាស្ត្រ ។
- អនុលោមតាមច្បាប់ស្តីពីវិសោធនកម្មច្បាប់ស្តីពីការបោះឆ្នោតជ្រើសតាំងតំណាងរាស្ត្រ ។
- អនុលោមតាមបទបញ្ជា និងនីតិវិធីសម្រាប់ការបោះឆ្នោតជ្រើសតាំងតំណាងរាស្ត្រ នីតិកាលទី៦ ឆ្នាំ២០១៨ ។

គណៈកម្មាធិការជាតិរៀបចំការបោះឆ្នោត (គ.ជ.ប) ចេញគោលការណ៍សម្រាប់អង្គការមិនមែនរដ្ឋាភិបាលជាតិ និងអន្តរជាតិ និងប្រព័ន្ធផ្សព្វផ្សាយព័ត៌មាន ដែលមានបំណងរៀបចំកម្មវិធីសំណួរចម្លើយ ឬពិភាក្សាអំពីគោលនយោបាយ និងកម្មវិធីនយោបាយរបស់គណបក្ស ដើម្បីផ្សព្វផ្សាយក្នុងអំឡុងពេលយោសនាបោះឆ្នោតជ្រើសតាំងតំណាងរាស្ត្រ នីតិកាលទី៦ ឆ្នាំ២០១៨ ត្រូវអនុវត្តដូចខាងក្រោម ៖

**១. កិច្ចសហការជាមួយ គ.ជ.ប**

**១.១ ការពិគ្រោះយោបល់**

អង្គការមិនមែនរដ្ឋាភិបាលជាតិ និងអន្តរជាតិ និងប្រព័ន្ធផ្សព្វផ្សាយព័ត៌មាន ដែលមានបំណងរៀបចំកម្មវិធីសំណួរចម្លើយ ឬ ពិភាក្សា អាចពិគ្រោះយោបល់ជាមួយគណៈកម្មការសម្របសម្រួលកម្មវិធីស្មើភាព គ.ជ.ប មុននឹងចាប់ផ្តើមធ្វើកម្មវិធីនេះ លើបញ្ហាមួយចំនួនដូចជា ៖

- លក្ខណៈបច្ចេកទេសដែលត្រូវរៀបចំធ្វើ
- ប្រធានបទ ឬសំណួរដែលត្រូវដាក់ជូនគណបក្សនយោបាយ
- ការសម្របសម្រួលទីតាំងប្រជុំ និងសន្តិសុខ សុវត្ថិភាព ។

**១.២ ការទទួលខុសត្រូវ**

សាមីអង្គការ ឬប្រព័ន្ធផ្សព្វផ្សាយព័ត៌មានដែលរៀបចំកម្មវិធីត្រូវទទួលខុសត្រូវលើខ្លឹមសារផ្សព្វផ្សាយគោលនយោបាយនេះ និងទទួលបន្ទុករាល់ការចំណាយទាំងអស់ ។

**២. កិច្ចដំណើរការកម្មវិធី**

កម្មវិធីសំណួរចម្លើយ ឬពិភាក្សា ត្រូវធ្វើឡើងជាមួយគណបក្សនយោបាយដែលបានចុះបញ្ជីបេក្ខជនឈរឈ្មោះបោះឆ្នោតជ្រើសតាំងតំណាងរាស្ត្រនីតិកាលទី៦ ឆ្នាំ២០១៨ ។ កម្មវិធីនេះអាចធ្វើនៅទីសាធារណៈ ឬឯកជនថ្នាក់រាជធានី ខេត្ត ឬនៅថ្នាក់ជាតិ និងតាមស្ថានីយវិទ្យុ ឬទូរទស្សន៍ផ្ទាល់ ។ ដើម្បីឱ្យដំណើរការកម្មវិធីសំណួរចម្លើយ ឬពិភាក្សានេះប្រព្រឹត្តទៅមានភាពយុត្តិធម៌ សម្រាប់គណបក្សនយោបាយដែលចូលរួមក្នុងការបោះឆ្នោតជ្រើសតាំងតំណាងរាស្ត្រ នីតិកាលទី៦ ឆ្នាំ២០១៨ អង្គការមិនមែនរដ្ឋាភិបាលជាតិ

អន្តរជាតិ និងប្រព័ន្ធផ្សព្វផ្សាយព័ត៌មាន ត្រូវអនុវត្តតាមគោលការណ៍ ដូចខាងក្រោម ៖

**២.១ ការត្រៀមរៀបចំមុនកម្មវិធីចាប់ផ្តើមដំណើរការ**

- ត្រូវធ្វើលិខិតជាលាយលក្ខណ៍អក្សរ អញ្ជើញតំណាងគណបក្ស នយោបាយ ដែលបានចុះបញ្ជីបេក្ខជនឈរឈ្មោះបោះឆ្នោត ជ្រើសតាំងតំណាងរាស្ត្រ នីតិកាលទី៦ ឆ្នាំ២០១៨ ជាផ្លូវការ ដើម្បីឱ្យចាត់តាំងតំណាងរបស់ខ្លួន ចូលរួមក្នុងកម្មវិធីសំណួរ ចម្លើយ ឬពិភាក្សា។
- យោងតាមកម្រិតនៃការរៀបចំនៅថ្នាក់រាជធានី ខេត្ត ការធ្វើ លិខិតអញ្ជើញនេះ ត្រូវអញ្ជើញគ្រប់គណបក្សនយោបាយដែល មានបញ្ជីបេក្ខជនឈរឈ្មោះបោះឆ្នោតនៅតាមរាជធានី ខេត្ត។
- យោងតាមកម្រិតនៃការរៀបចំនៅថ្នាក់ជាតិ ការធ្វើលិខិតអញ្ជើញ នេះ ត្រូវអញ្ជើញគណបក្សនយោបាយទាំងអស់ដែលបាន ចុះបញ្ជីបេក្ខជនឈរឈ្មោះបោះឆ្នោតជ្រើសតាំងតំណាងរាស្ត្រ នីតិកាលទី៦ ឆ្នាំ២០១៨ ។
- ក្នុងករណីអង្គការមិនមែនរដ្ឋាភិបាលជាតិ និងអន្តរជាតិ និង ប្រព័ន្ធផ្សព្វផ្សាយព័ត៌មាន ដែលមានបំណងរៀបចំកម្មវិធីនៅ តាមរាជធានី ខេត្ត ត្រូវយកចិត្តទុកដាក់ធ្វើយ៉ាងណាឱ្យគ្រប់ គណបក្សនយោបាយដែលបានចុះបញ្ជីបេក្ខជនឈរឈ្មោះបោះ ឆ្នោតនៅតាមរាជធានី ខេត្ត ឬនៅទូទាំងប្រទេសបានចូលរួម ។
- ត្រូវផ្តល់ប្រធានបទ និងសំណួរ ដែលត្រូវចោទសួរក្នុងកម្មវិធី សំណួរចម្លើយ ឬពិភាក្សា ជូនគណបក្សនយោបាយយ៉ាងតិច ១០ (ដប់) ថ្ងៃ មុនថ្ងៃចាប់ផ្តើមកម្មវិធី ។

- ក្នុងករណីដែលគណបក្សនយោបាយបានទទួលលិខិតអញ្ជើញនោះហើយ តែពុំបានចាត់តំណាងរបស់ខ្លួនឱ្យមកចូលរួមក្នុងកម្មវិធីតាមកាលបរិច្ឆេទកំណត់ មានន័យថា គណបក្សនយោបាយនោះបោះបង់ចោលពេលវេលារបស់ខ្លួន ហើយកម្មវិធីនេះនឹងត្រូវដំណើរការធម្មតាទៅតាមកាលបរិច្ឆេទកំណត់ ។

**២.២ ទីកន្លែងដំណើរការកម្មវិធី និងសមាសភាពចូលរួម**

- កម្មវិធីសំណួរចម្លើយ ឬពិភាក្សា អាចធ្វើនៅទីសាធារណៈ ឬកន្លែងឯកជននៅតាមរាជធានី ខេត្ត ។
- កម្មវិធីសំណួរចម្លើយ ឬពិភាក្សា អាចធ្វើនៅនឹងស្ថានីយវិទ្យុ ឬទូរទស្សន៍ផ្ទាល់តែម្តង ។
- កម្មវិធីសំណួរចម្លើយ ឬពិភាក្សា អាចអញ្ជើញប្រជាពលរដ្ឋចូលរួមស្តាប់ និងចោទសំណួរបាន ប្រសិនបើអ្នកគ្រប់គ្រងកម្មវិធីចង់ឱ្យមាន ។

**២.៣ អ្នកសម្របសម្រួលកម្មវិធី**

អ្នកសម្របសម្រួលកម្មវិធីសំណួរចម្លើយ ឬពិភាក្សា ត្រូវប្រកាន់ដំហែងអព្យាក្រឹត យុត្តិធម៌ និងមានសមត្ថភាពក្នុងការគ្រប់គ្រងកិច្ចដំណើរការកម្មវិធីឱ្យបានល្អ និងសុវត្ថិភាព។

**២.៤ ការផ្សព្វផ្សាយ កម្មវិធីសំណួរចម្លើយ ឬពិភាក្សា តាមទស្សន៍ និងទូរទស្សន៍**

កម្មវិធីសំណួរចម្លើយ ឬពិភាក្សា អំពីគោលនយោបាយរបស់គណបក្សដែលត្រូវផ្សព្វផ្សាយតាមវិទ្យុ និងទូរទស្សន៍ ត្រូវបានអនុវត្តដូចខាងក្រោម ៖

- កម្មវិធីសំណួរចម្លើយ ឬពិភាក្សា ដែលធ្វើនៅថ្នាក់រាជធានី ខេត្ត អាចធ្វើការផ្សព្វផ្សាយតាមវិទ្យុ និងទូរទស្សន៍ ដែលមាន ស្ថានីយនៅក្នុងរាជធានី ខេត្តនោះ ។
- កម្មវិធីសំណួរចម្លើយ ឬពិភាក្សា អាចផ្សព្វផ្សាយតាមវិទ្យុ និង ទូរទស្សន៍នៅថ្នាក់ជាតិបានលុះត្រាតែអនុវត្តតាមចំណុច ២.១ ខាងលើ ។

### ៣. គោលការណ៍អនុវត្ត

- អ្នកគ្រប់គ្រងកម្មវិធីសំណួរចម្លើយ ឬពិភាក្សា អំពីគោលនយោបាយ គណបក្ស ត្រូវតែអព្យាក្រឹត និងមិនលម្អៀង ។
- ការផ្សព្វផ្សាយកម្មវិធីសំណួរចម្លើយ ឬពិភាក្សា អំពីគោលនយោបាយ គណបក្ស ពុំតម្រូវឱ្យមានលិខិតយល់ព្រមពី គ.ជ.ប ឡើយ ។ ប៉ុន្តែអ្នក គ្រប់គ្រងកម្មវិធីនេះត្រូវទទួលខុសត្រូវចំពោះមុខច្បាប់បោះឆ្នោតក្នុង ករណីមានកំហុសលើដំណើរការនៃការផ្សាយកម្មវិធី ។

អង្គការមិនមែនរដ្ឋាភិបាលជាតិ អន្តរជាតិ និងប្រព័ន្ធផ្សព្វផ្សាយព័ត៌មាន ត្រូវគោរពច្បាប់ស្តីពីការបោះឆ្នោតជ្រើសតាំងតំណាងរាស្ត្រ បទបញ្ជា និង នីតិវិធីសម្រាប់ការបោះឆ្នោតជ្រើសតាំងតំណាងរាស្ត្រ នីតិកាលទី៦ ឆ្នាំ២០១៨ និងគោលការណ៍នេះ ។



# **ឧបសម្ព័ន្ធ ប**

## **គោលការណ៍**

**សម្រាប់ស្ថានីយវិទ្យុ និងទូរទស្សន៍ ក្នុងការលក់ ឬជួលម៉ោង  
ផ្សព្វផ្សាយឱ្យគណបក្សនយោបាយ ដើម្បីធ្វើការផ្សព្វផ្សាយ  
អំពីកម្មវិធីគោលនយោបាយ និងកម្មវិធីនយោបាយរបស់ខ្លួន  
ក្នុងអំឡុងពេលយោសនាបោះឆ្នោត**



- អនុលោមតាមច្បាប់ស្តីពីការរៀបចំ និងការប្រព្រឹត្តទៅនៃគណៈកម្មាធិការជាតិរៀបចំការបោះឆ្នោត ។
- អនុលោមតាមច្បាប់ស្តីពីការបោះឆ្នោតជ្រើសតាំងតំណាងរាស្ត្រ ។
- អនុលោមតាមច្បាប់ស្តីពីវិសោធនកម្មច្បាប់ស្តីពីការបោះឆ្នោតជ្រើសតាំងតំណាងរាស្ត្រ ។
- អនុលោមតាមបទបញ្ជា និងនីតិវិធីសម្រាប់ការបោះឆ្នោតជ្រើសតាំងតំណាងរាស្ត្រ នីតិកាលទី៦ ឆ្នាំ២០១៨ ។

គណៈកម្មាធិការជាតិរៀបចំការបោះឆ្នោត (គ.ជ.ប) ចេញគោលការណ៍សម្រាប់ស្ថានីយវិទ្យុ និងទូរទស្សន៍ ក្នុងការលក់ ឬជួលម៉ោងផ្សព្វផ្សាយឱ្យគណបក្សនយោបាយ ដើម្បីធ្វើការផ្សព្វផ្សាយអំពីគោលនយោបាយ និងកម្មវិធីនយោបាយរបស់គណបក្ស ក្នុងអំឡុងពេលយោសនាបោះឆ្នោតជ្រើសតាំងតំណាងរាស្ត្រ នីតិកាលទី៦ ឆ្នាំ២០១៨ ដល់ស្ថានីយវិទ្យុ និងទូរទស្សន៍ដែលមានបំណងរៀបចំកម្មវិធីផ្សព្វផ្សាយគោលនយោបាយ និងកម្មវិធីនយោបាយរបស់គណបក្ស ដោយលក់ ឬជួលម៉ោងផ្សាយទៅឱ្យគណបក្សនយោបាយ ត្រូវអនុវត្តដូចខាងក្រោម ៖

### **១. សេចក្តីប្រកាសជាសាធារណៈ**

១.១ ស្ថានីយវិទ្យុ និងទូរទស្សន៍ ត្រូវប្រកាសជាសាធារណៈអំពីចំនួន

ម៉ោងដែលខ្លួនមានសម្រាប់លក់ ឬជួលក្នុងរយៈពេល ១ (មួយ) ថ្ងៃ និងចំនួនម៉ោងដែលមានសម្រាប់លក់ ឬជួលក្នុងរយៈពេល ២១ (ម្ភៃមួយ) ថ្ងៃ នៃដំណាក់កាលយោសនាបោះឆ្នោត ។

១.២ ស្ថានីយវិទ្យុ និងទូរទស្សន៍ ត្រូវប្រកាសផ្សព្វផ្សាយជាសាធារណៈ អំពីតម្លៃដែលលក់ ឬជួលនោះ ។

១.៣ ស្ថានីយវិទ្យុ និងទូរទស្សន៍ ត្រូវជូនដំណឹងអំពីការលក់ ឬជួលម៉ោង ផ្សាយនេះ ទៅគ្រប់គណបក្សនយោបាយទាំងអស់ដែលបានចូល រួមក្នុងការបោះឆ្នោតជ្រើសតាំងតំណាងរាស្ត្រ នីតិកាលទី៦ ក្នុង រយៈពេលយ៉ាងតិច ៣ (បី) ថ្ងៃ មុនថ្ងៃចាប់ផ្តើមយោសនាបោះឆ្នោត ហើយសេចក្តីជូនដំណឹងនេះ ត្រូវចម្លងជូនមក គ.ជ.ប ចំនួន ១ (មួយ) ច្បាប់ ។

១.៤ ស្ថានីយវិទ្យុ និងទូរទស្សន៍ ត្រូវផ្តល់ព័ត៌មានមក គ.ជ.ប អំពីឈ្មោះ គណបក្សនយោបាយដែលបានទិញ ឬជួលម៉ោងផ្សាយ ។

**២. វិធីលក់ ឬជួលម៉ោងឱ្យគណបក្សនយោបាយ**

២.១ ការលក់ ឬជួលម៉ោងផ្សាយឱ្យគណបក្សនយោបាយធ្វើការផ្សព្វ- ផ្សាយអំពីគោលនយោបាយរបស់គណបក្សនយោបាយ ត្រូវផ្អែកទៅ តាមគោលការណ៍ស្មើភាព តម្លៃស្មើគ្នា និងតាមលំដាប់មុនក្រោយ។

២.២ ម្ចាស់ស្ថានីយវិទ្យុ និងទូរទស្សន៍ ត្រូវយកចំនួនម៉ោងសរុបដែល លក់ ឬជួល ចែកជាមួយនឹងចំនួនគណបក្សនយោបាយដែលបាន ចូលរួមក្នុងការបោះឆ្នោតជ្រើសតាំងតំណាងរាស្ត្រ នីតិកាលទី៦ រួចលក់តែចំណែកម៉ោងដែលគណបក្សនយោបាយនីមួយៗត្រូវ ទទួលបានទៅឱ្យគណបក្សនយោបាយនីមួយៗ ។

២.៣ ក្នុងករណីមានគណបក្សនយោបាយតិច ឬគណបក្សនយោបាយ តែមួយទិញ ឬជួលម៉ោងផ្សាយ ម្ចាស់ស្ថានីយវិទ្យុ និងទូរទស្សន៍ អាចលក់ ឬជួលម៉ោងផ្សាយឱ្យគណបក្សនយោបាយដែលមាន លទ្ធភាពទិញ ឬជួលនោះ នូវរយៈពេលយ៉ាងច្រើន ៣ (បី) ដង នៃ

រយៈពេលផ្សព្វផ្សាយតាមគោលការណ៍ស្មើភាព ដូចមានចែងក្នុង ចំណុច ២.២ ខាងលើ ។

២.៤ ការលក់ ឬជួលម៉ោងផ្សព្វផ្សាយឱ្យគណបក្សនយោបាយ មិនអនុញ្ញាត ឱ្យម្ចាស់ស្ថានីយវិទ្យុ និងទូរទស្សន៍ លក់ ឬជួលម៉ោងផ្តាច់មុខឱ្យ គណបក្សនយោបាយណាមួយឡើយ ។

**៣- សិទ្ធិ និងការទទួលខុសត្រូវ**

៣.១ ម្ចាស់ស្ថានីយវិទ្យុ និងទូរទស្សន៍ ពុំត្រូវទទួលខុសត្រូវចំពោះខ្លឹមសារនៃការផ្សព្វផ្សាយគោលនយោបាយ របស់គណបក្សនយោបាយឡើយ ។

៣.២ គណបក្សនយោបាយ ត្រូវទទួលខុសត្រូវចំពោះខ្លឹមសារនៃការយោសនារបស់ខ្លួន ។

៣.៣ ម្ចាស់ស្ថានីយវិទ្យុ និងទូរទស្សន៍ ត្រូវគោរពតាមបទបញ្ជា និងនីតិវិធីសម្រាប់ការបោះឆ្នោតជ្រើសតាំងតំណាងរាស្ត្រ នីតិកាលទី៦ ឆ្នាំ២០១៨ គោលការណ៍សម្រាប់ស្ថានីយវិទ្យុ និងទូរទស្សន៍ក្នុងការលក់ ឬជួលម៉ោងផ្សព្វផ្សាយឱ្យគណបក្សនយោបាយ ដើម្បីផ្សព្វផ្សាយអំពីកម្មវិធីគោលនយោបាយ និងកម្មវិធីនយោបាយរបស់ខ្លួនក្នុងអំឡុងពេលយោសនាបោះឆ្នោត និងក្រមសីលធម៌សម្រាប់ប្រព័ន្ធផ្សព្វផ្សាយព័ត៌មាន ។

៣.៤ ក្នុងករណី គ.ជ.ប រកឃើញថា ខ្លឹមសារនៃការយោសនារំលោភលើបទបញ្ជា និងនីតិវិធី សម្រាប់ការបោះឆ្នោតជ្រើសតាំងតំណាងរាស្ត្រ នីតិកាលទី៦ ឆ្នាំ២០១៨ គ.ជ.ប មានសិទ្ធិស្នើឱ្យគណបក្សនយោបាយធ្វើការកែតម្រូវ ហើយប្រសិនបើនៅតែមិនព្រមកែតម្រូវ គ.ជ.ប មានសិទ្ធិដកហូត ឬបញ្ឈប់លែងឱ្យស្ថានីយវិទ្យុ និងទូរទស្សន៍នោះធ្វើការផ្សព្វផ្សាយនូវខ្លឹមសារយោសនាទាំងស្រុង និងចាត់វិធានការតាមផ្លូវច្បាប់ជាធរមាន ។



គណៈកម្មាធិការជាតិរៀបចំការបោះឆ្នោត

រាជធានីភ្នំពេញ ថ្ងៃទី២៩ ខែកញ្ញា ឆ្នាំ២០១៨

ប្រតិទិននៃការបោះឆ្នោតជ្រើសតាំងតំណាងរាស្ត្រ នីតិកាលទី២ ឆ្នាំ២០១៨

| ល.រ | តារាងបញ្ជីបញ្ជីបោះឆ្នោត                                                                                                  | កាលបរិច្ឆេទ                                               |
|-----|--------------------------------------------------------------------------------------------------------------------------|-----------------------------------------------------------|
| ១   | ការផ្តល់សុពលភាព និងប្រកាសផ្សាយបញ្ជីបោះឆ្នោតផ្លូវការ ឆ្នាំ២០១៨ ដោយ គ.ជ.ប                                                  | ថ្ងៃទី២៨ ខែមករា ឆ្នាំ២០១៨                                 |
| ២   | ការចុះឈ្មោះអ្នកសង្កេតការណ៍បោះឆ្នោតជាតិ                                                                                   | ថ្ងៃទី២៣ ខែមេសា - ១៨ ខែកក្កដា ឆ្នាំ២០១៨                   |
| ៣   | ការចុះឈ្មោះអ្នកសង្កេតការណ៍បោះឆ្នោតអន្តរជាតិ                                                                              | ថ្ងៃទី២៣ ខែមេសា - ២៥ ខែកក្កដា ឆ្នាំ២០១៨                   |
| ៤   | ការចុះបញ្ជីគណបក្សនយោបាយឈរឈ្មោះបោះឆ្នោត និងបញ្ជីបេក្ខជននៅ គ.ជ.ប រយៈពេល ១៨ ថ្ងៃ                                            | ថ្ងៃទី៣០ ខែមេសា - ១៨ ខែឧសភា ឆ្នាំ២០១៨                     |
| ៥   | ការប្តឹងគក់ទៅនឹងការបដិសេធការសុំចុះបញ្ជីគណបក្សទៅក្រុមប្រឹក្សាធម្មនុញ្ញ ក្នុងរយៈពេល ៥ ថ្ងៃ                                 | ថ្ងៃទី០២ ខែមិថុនា ឆ្នាំ២០១៨ (ថ្ងៃចុងក្រោយ)                |
| ៦   | ការដោះស្រាយបណ្តឹងដោយក្រុមប្រឹក្សាធម្មនុញ្ញ ក្នុងរយៈពេល ១០ ថ្ងៃ                                                           | ថ្ងៃទី១២ ខែមិថុនា ឆ្នាំ២០១៨ (ថ្ងៃចុងក្រោយ)                |
| ៧   | ការផ្តល់ប័ណ្ណព័ត៌មានអ្នកបោះឆ្នោត                                                                                         | ថ្ងៃទី០២ ខែមិថុនា - ០៥ ខែកក្កដា ឆ្នាំ២០១៨                 |
| ៨   | ការបិទផ្សាយបញ្ជីឈ្មោះទីតាំងការិយាល័យបោះឆ្នោត និងបញ្ជីបោះឆ្នោតនៅ គយ.សប                                                    | ថ្ងៃទី២៧ ខែមិថុនា ឆ្នាំ២០១៨                               |
| ៩   | ការបិទផ្សាយបញ្ជីរាយនាមគណបក្សនយោបាយ និងបេក្ខជនឈរឈ្មោះតាមមណ្ឌលរាជធានី ខេត្ត                                                | ថ្ងៃទី១៨ ខែមិថុនា ឆ្នាំ២០១៨ (ថ្ងៃចុងក្រោយ)                |
| ១០  | ការឃោសនាបោះឆ្នោត                                                                                                         | ថ្ងៃទី០៧ ខែកក្កដា - ២៧ ខែកក្កដា ឆ្នាំ២០១៨                 |
| ១១  | ការចុះឈ្មោះភ្នាក់ងារគណបក្សនយោបាយ                                                                                         | ថ្ងៃទី២៩ ខែមិថុនា - ០៥ ខែកក្កដា ឆ្នាំ២០១៨                 |
| ១២  | ការបិទផ្សាយបញ្ជីបោះឆ្នោត និងបញ្ជីឈ្មោះទីតាំងការិយាល័យបោះឆ្នោត នៅការិយាល័យបោះឆ្នោត                                        | ថ្ងៃទី២៨ ខែកក្កដា ឆ្នាំ២០១៨                               |
| ១៣  | ការបោះឆ្នោត ការបង់សន្លឹកឆ្នោត និងការបិទផ្សាយលទ្ធផលនៅការិយាល័យបោះឆ្នោត                                                    | ថ្ងៃទី២៩ ខែកក្កដា ឆ្នាំ២០១៨                               |
| ១៤  | ការប្តឹងគក់ទៅ គយ.សប អំពីលទ្ធផលនៃការបោះឆ្នោត ឬការមិនប្រក្រតីនៅការិយាល័យបោះឆ្នោត                                           | ថ្ងៃទី៣០ ខែកក្កដា ឆ្នាំ២០១៨ (យ៉ាងយូរត្រឹម ម៉ោង ១១:៣០នាទី) |
| ១៥  | គយ.សប សម្រេចលើបណ្តឹង ត្រួតពិនិត្យប្រកាសលទ្ធផល ធ្វើកំណត់ហេតុ និងបិទផ្សាយកំណត់ហេតុ                                         | ថ្ងៃទី៣០ - ៣១ ខែកក្កដា ឆ្នាំ២០១៨                          |
| ១៦  | ការប្តឹងគក់ទៅ គជ.ប ក្នុងរយៈពេលយ៉ាងយូរ ២ ថ្ងៃ បន្ទាប់ពីការសម្រេចរបស់ គយ.សប                                                | ថ្ងៃទី០២ ខែសីហា ឆ្នាំ២០១៨ (ថ្ងៃចុងក្រោយ)                  |
| ១៧  | ការដោះស្រាយពាក្យបណ្តឹងដោយ គជ.ប ក្នុងរយៈពេលយ៉ាងយូរ ៣ ថ្ងៃ បន្ទាប់ពីទទួលពាក្យបណ្តឹង                                        | ថ្ងៃទី០៥ ខែសីហា ឆ្នាំ២០១៨ (ថ្ងៃចុងក្រោយ)                  |
| ១៨  | ការប្តឹងគក់ទៅ គ.ជ.ប ក្នុងរយៈពេលយ៉ាងយូរ ២ ថ្ងៃ បន្ទាប់ពីការសម្រេចរបស់ គជ.ប                                                | ថ្ងៃទី០៧ ខែសីហា ឆ្នាំ២០១៨ (ថ្ងៃចុងក្រោយ)                  |
| ១៩  | ការដោះស្រាយពាក្យបណ្តឹងដោយ គ.ជ.ប ក្នុងរយៈពេលយ៉ាងយូរ ៣ ថ្ងៃ បន្ទាប់ពីទទួលពាក្យបណ្តឹង                                       | ថ្ងៃទី១០ ខែសីហា ឆ្នាំ២០១៨ (ថ្ងៃចុងក្រោយ)                  |
| ២០  | ការប្រកាសលទ្ធផលបណ្តោះអាសន្នដោយ គ.ជ.ប (ករណីគ្មានការបោះឆ្នោតសាជាថ្មី)                                                      | ថ្ងៃទី១១ ខែសីហា ឆ្នាំ២០១៨                                 |
| ២១  | ការប្តឹងគក់ទៅ គ.ជ.ប ឬក្រុមប្រឹក្សាធម្មនុញ្ញអំពីលទ្ធផលបណ្តោះអាសន្ន ក្នុងរយៈពេលយ៉ាងយូរ ៧២ម៉ោង                              | ថ្ងៃទី១៥ ខែសីហា ឆ្នាំ២០១៨ (ថ្ងៃចុងក្រោយ)                  |
| ២២  | ការដោះស្រាយពាក្យបណ្តឹងដោយ គ.ជ.ប ក្នុងរយៈពេលយ៉ាងយូរ ៧២ម៉ោង បន្ទាប់ពីបានទទួលពាក្យបណ្តឹង                                    | ថ្ងៃទី១៧ ខែសីហា ឆ្នាំ២០១៨ (ថ្ងៃចុងក្រោយ)                  |
| ២៣  | ការប្តឹងគក់ទៅក្រុមប្រឹក្សាធម្មនុញ្ញក្នុងរយៈពេលយ៉ាងយូរ ៧២ម៉ោង បន្ទាប់ពីទទួលលិខិតបដិសេធរបស់ គ.ជ.ប                          | ថ្ងៃទី២០ ខែសីហា ឆ្នាំ២០១៨ (ថ្ងៃចុងក្រោយ)                  |
| ២៤  | ការដោះស្រាយពាក្យបណ្តឹងដោយក្រុមប្រឹក្សាធម្មនុញ្ញ ក្នុងរយៈពេលយ៉ាងយូរពី ១០-២០ ថ្ងៃ បន្ទាប់ពីបានទទួលពាក្យបណ្តឹង              | ថ្ងៃទី០៩ ខែកញ្ញា ឆ្នាំ២០១៨ (ថ្ងៃចុងក្រោយ)                 |
| ២៥  | ការបោះឆ្នោតសាជាថ្មី (ប្រសិនបើមាន)                                                                                        | ថ្ងៃទី១៧ ខែកញ្ញា ឆ្នាំ២០១៨ (ថ្ងៃចុងក្រោយ)                 |
| ២៦  | ប្រកាសលទ្ធផលផ្លូវការ ការបែងចែកអាសនៈ និងការកំណត់លក្ខណៈជាប់ឆ្នោត (តាមករណីគ្មាន ឬមានបណ្តឹង និងករណីគ្មានការបោះឆ្នោតសាជាថ្មី) | ថ្ងៃទី១៥ ខែសីហា - ថ្ងៃទី១០ ខែកញ្ញា ឆ្នាំ២០១៨              |

# គណៈកម្មាធិការជាតិរៀបចំការបោះឆ្នោត



បោះពុម្ព និងផ្សព្វផ្សាយ  
ដោយ គ.ជ.ប

ឆ្នាំ ២០១៨